

سود کیا ہے؟..... کیا تجارتی سود بھی حرام ہے؟

حافظ حسن مدنی
مدیر معاون

سود کیا ہے؟..... کیا تجارتی سود بھی حرام ہے؟

[مختلف اعتراضات / شبہات کی وضاحت]

گذشتہ دنوں جب والدہ گرامی مولانا عبد الرحمن مدنی سپریم کورٹ کے معاون کی حیثیت سے عدالت میں پیش ہوتے رہے تو سود کے بارے میں مختلف مجالس میں شرکت کا موقع ملا، مختلف اعتراضات اور ان کی وضاحتیں سامنے آئیں۔ محدث کے مضامین کی تیاری اور ایڈیٹنگ کے دوران بھی اس موضوع پر سوچنے کا موقعہ میسر آیا۔ شروع میں تو کوئی ایسا پروگرام نہیں تھا کہ اس موضوع پر لکھا جائے لیکن محدث کی تکمیل کے دوران ہی اس امر کا احساس شدید ہوتا گیا کہ متعدد نکات ایسے ہیں جو تہیب اور جدید اسلوب میں ڈھلنے کے متقاضی ہیں۔ گو کہ ان کے بارے میں علماء عرصہ دراز سے لکھتے آرہے ہیں اور مستقل کتب بھی موجود ہیں لیکن سود نمبر کی جامعیت اور بہتر تہیب کی غرض سے میں نے بھی اس کا رخنہ میں حصہ لینا سعادت خیال کیا۔

یہ مباحث بڑے دقتی ہیں اور ان میں درست رائے اپنانا بڑی علمی بصیرت کا متقاضی ہے۔ اس لئے میں ممکن ہے کہ بعض مقامات پر مجھ سے غلطی ہو گئی ہو جس کے لئے میں اللہ تعالیٰ سے معافی کا خواستگار ہوں..... (حسن مدنی)

ربا کی تعریف

ربا عربی زبان کا لفظ ہے جس کا معنی زیادتی، بڑھوتری اور اضافہ کے ہیں۔ اردو زبان میں اس کے لئے سود کا لفظ استعمال کیا جاتا ہے، اسی سے ہی سودوزیاں (نفع و نقصان) کا لفظ بھی استعمال ہوتا ہے۔ انگریزی میں Interest اور Usury ربا کے ہم معنی ہیں۔

شریعت کی اصطلاح میں سود کی تعریف مراد

”وہ مشروط اضافہ ہے جو معاہدہ لین و دین میں بغیر کسی حق کے حاصل کیا جاتا ہے“ (۱)

قرآن کریم میں اللہ تعالیٰ فرماتے ہیں:

﴿قَالُوا إِنَّمَا التَّبِيعُ مَثَلُ الرِّبَا وَأَخْلَى اللَّهُ التَّبِيعَ وَحَرَّمَ الرِّبَا﴾

”سود خوروں نے کہا کہ سود اور تجارت ایک ہی چیز ہیں جبکہ اللہ نے تبع (کے اضافے)

کو تو حلال کیا ہے اور سود کے اضافہ کو حرام کیا ہے“ (البقرہ: ۲۷۵)

(۱) ربا کی مختلف تعریفات میں امام سرخسی کی تعریف ”هو الفضل الخالی عن العوض المشروط ذا دخل فی البیع“ سب سے جامع ہے لیکن دور حاضر میں اٹھائے جانے والے بعض شبہات کی وجہ سے اس میں معمولی سی وضاحت کی ضرورت ہے۔ چنانچہ تعریف میں عوض کی بجائے ”بغیر کسی حق کا لفظ استعمال کرنا زیادہ مناسب ہوگا۔ (دیکھئے صفحہ ۴۶، ۸۳)

سود کیا ہے؟..... کیا تجارتی سود بھی حرام ہے؟

تجارت اور سود میں فرق

اس آیت کریمہ کے منشا و مراد تک پہنچنے کے لئے ضروری ہے کہ بیع اور سود کے اضافہ میں فرق کا جائزہ لیا جائے کہ آخر کس بنیاد پر بیع کا منافع تو جائز ہے اور سود کا اضافہ جائز نہیں۔ یہ فرق درج ذیل ہیں:

(۱) تجارت میں نفع کا حصول یقینی نہیں ہوتا بلکہ نفع کے ساتھ نقصان کا بھی امکان ہوتا ہے جبکہ سود کی صورت میں یہ نفع اضافہ لازمی ہوتا ہے اور سود دینے والے کو اس اضافے کے حصول میں کسی رسک (خطرے) سے دوچار نہیں ہونا پڑتا۔

(۲) تجارت کی صورت میں کسی جنس کو نقدی کے بدلے خرید لیا فروخت کیا جاتا ہے اور اس جنس کی تیاری میں انسانی قوتیں صرف ہو کر اس کو قابل فروخت بناتی ہیں اور حاصل ہونے والا نفع دراصل ان انسانی کاوشوں کا ثمرہ ہوتا ہے۔ جبکہ سود کی صورت میں رقم (Money) کا رقم سے سودا ہوتا ہے اور حاصل ہونے والا فائدہ صرف رقم کو مخصوص مہلت کے عوض دینے پر حاصل کیا جاتا ہے۔

(۳) تجارت میں یہ معاہدہ لین دین عموماً مختصر مدت کے بعد ختم ہو جاتا ہے جبکہ سود کی صورت میں طویل عرصے بلکہ لامحدود مدت کے لئے جاری رہتا ہے۔ (مزید تفصیل کے لئے صفحہ ۲۰۱)

مشروط اضافہ

شریعت کی نظر میں صرف اسی اضافے کو سود کہا جائے گا جس کے حصول کا قرض دینے والے کو پہلے یقین ہو جائے۔ اور اگر کسی اضافے کی شرط نہیں کی گئی اور مقروض ادائیگی کے وقت مرضی سے کوئی اضافی مال یا تحفہ دے دیتا ہے تو وہ سود میں شمار نہیں ہوگا۔ اصل قرض سے زیادہ دینا نہ صرف جائز بلکہ مستحب ہے جبکہ سود کا شبہ پڑنے یا رواج جانے کا خطرہ نہ ہو اور اس کو حسن قضاء الدین کہا جاتا ہے جس کی نبی اکرم ﷺ نے تعریف کی ہے۔ صحیح بخاری میں مروی ہے کہ

”نبی اکرم ﷺ نے ایک شخص سے اونٹ قرض لیا۔ جب وہ شخص اپنا اونٹ واپس لینے آیا تو آپ نے صحابہؓ کو وہ اونٹ دینے کو کہا۔ صحابہؓ نے فرمایا کہ اس کے دیئے اونٹ کی عمر کا اونٹ تو موجود نہیں، اس سے بڑی عمر کا (بہتر) اونٹ موجود ہے تو آپ ﷺ نے فرمایا کہ وہی دے دو، کیونکہ تم میں وہ شخص بہتر ہے جو قرض اچھی طرح ادا کرے۔“ (صحیح بخاری: باب حسن القضاء)

اسی طرح صحیح بخاری کی ایک اور حدیث میں ہے کہ نبی اکرم ﷺ نے جابر بن عبد اللہ سے ان کا ایک اونٹ ادھار پر خرید اور ادائیگی کے وقت مقررہ قیمت سے کچھ زیادہ ادا کیا۔ (صحیح بخاری: ایضاً)

☆ بعض لوگوں نے قرض کی ترغیب دینے کے لئے یہ تجویز پیش کی ہے کہ حکومتی اور عوامی سطح پر قرض کی ادائیگی کے وقت تحفہ دینے کو رواج دیا جائے۔ لیکن شریعت کی رو سے اس کی اجازت

سود کیا ہے؟..... کیا تجارتی سود بھی حرام ہے؟

نہیں ہے بلکہ یہ سود کو جائز کرنے کا حیلہ ہے۔ کیونکہ شرعی قاعدہ ہے کہ المعروف کا المشروط ”وہ شے جس کا رواج بن جائے وہ بھی شرط کے حکم میں ہی ہوتی ہے“ چنانچہ قرض دینے والے کے ذہن میں اگر کسی بھی قسم کا فائدہ حاصل کرنے کا کوئی امکان ہو چاہے قرض دار کی عادت کے طور پر یا رواج کے طور پر تو یہ قرض پر اضافہ کے ضمن میں ہی آئے گا۔ یہی وجہ ہے کہ نبی کریم ﷺ نے مقروض سے تحفہ وصول کرنے سے منع کرتے ہوئے اسے ربا قرار دیا ہے۔ حدیث کے الفاظ ہیں:

إِذَا أَقْرَضَ الرَّجُلُ الرَّجُلَ فَلَا يَأْخُذُ هَدِيَّةً (بخاری فی تاریخ)

”جب کوئی شخص دوسرے شخص کو قرض دے تو اس سے تحفہ قبول نہ کرے“

ایک اور حدیث میں کسی شخص کی دوسرے سے نیکی (مثلاً سفارش) کرنے پر اسے تحفہ دینے کو آپ نے سود کا عظیم دروازہ کھولنے کے مترادف قرار دیا (صحیح سنن ابوداؤد: باب فی الہدیۃ لقتضاء الحاجہ) رسول اللہ ﷺ نے حضرت جابر کو اونٹ کی ادائیگی میں جو مال زیادہ دیا تھا، اس کا نہ اعلان ہوا تھا اور نہ حضرت جابرؓ کے علم میں یہ تھا کہ مجھے مقررہ قیمت سے زیادہ بطور احسان ملے گا۔

☆ بعض لوگ یہ کہتے نظر آتے ہیں کہ اضافہ اگر بہت زیادہ ہو تو حرام ہے لیکن اگر مناسب یا کم ہو تو جائز ہے۔ جبکہ شریعت میں قرض پر اضافے کی کمی بیشی کا کوئی اعتبار نہیں کیونکہ یہ اصول ہے: ما أسکر کثیرہ فقلیلہ حرام ”جس کا زیادہ حرام ہو، اس کا قلیل بھی حرام ہے“ (جامع ترمذی) شراب کا ایک گھونٹ بھی ویسے ہی حرام ہے جیسا چھلکا ہوا جام۔ نبی کریم ﷺ کا فرمان ہے:

”سود کا ایک درہم جو آدمی کھاتا ہے اور وہ اس کے سودی ہونے کا جانتا ہے، گناہ میں زنا سے

۳۶ گنا زیادہ سنگین ہے“ (مسند احمد، داری بحوالہ مشکوٰۃ: کتاب البیوع) (۲)

ایک اور حدیث میں نبی اکرم کا یہ فرمان بھی آیا ہے:

”سود کے اگر سوھے بھی کئے جائیں تو اس کا کترین حصہ بھی (گناہ میں) اپنی ماں سے زنا

کرنے کے برابر ہے“ (ابن ماجہ بحوالہ مشکوٰۃ: کتاب البیوع)

معروف فقیہ ابن عبدالبر مالکی (م ۴۶۳ھ) فرماتے ہیں:

”مسلمانوں کا اپنے نبی کے کہنے پر اس امر پر اجماع ہو چکا ہے کہ ادھار پر اضافے کی شرط لگانا

سود ہے اگرچہ وہ اضافہ ایک مٹھی گھاس ہو یا ایک دانہ۔“ (التمہید: ج ۴، ص ۶۸)

اس بحث کی وجہ دراصل یہ ہے کہ اہل مغرب نے اپنے ہاں مناسب شرح سود کو تو جائز قرار دیا ہوا ہے جسے وہ Interest کا نام دیتے ہیں جبکہ زیادہ ر خالمانہ شرح سود کو وہ معاشرتی جرم سمجھتے ہیں اور اس کے اسناد کے لئے باقاعدہ قوانین موجود ہیں، اس کا نام انہوں نے Usury رکھا ہے۔ امر واقعہ یہ ہے کہ عوام کو بے وقوف بنانے کے لئے اہل مغرب کا یہ صرف ایک لفظی دھوکہ ہے ورنہ انٹرسٹ اور

(۲) حافظ ہاشمی فرماتے ہیں: اسے احمد بن حنبل نے روایت کیا ہے کہ اور سند کے راوی صحیح حدیث کے رواہ کی شرط پر پورے اتارے ہیں (مجموع الزوائد: ج ۴، ص ۱۱) علامہ ابن جوزی نے راوی حسین بن محمد کی وجہ سے اس حدیث کو موضوع قرار دیا ہے لیکن حافظ ابن حجر نے کہا ہے کہ حسین بن محمد بخاری و مسلم دونوں کے نزدیک قابل استدلال ہے (القول المسدود)

سود کیا ہے؟..... کیا تجارتی سود بھی حرام ہے؟

یوٹری میں کوئی فرق نہیں کیونکہ مناسب شرح سود کا آج تک تعین نہیں کیا جاسکا۔ جس جگہ وہ سود کو جائز قرار دینا چاہیں تو اسے انٹرسٹ کہہ لیتے ہیں اور جہاں سود سے ان کے زور آور طبقات کے مفادات پر زد پڑتی ہو وہاں اسے یوٹری کا نام دے دیا جاتا ہے۔ بعض اوقات یہ شرح سود ۲ فیصد بھی ظالمانہ ہوتی ہے اور بعض اوقات ۲۹ فیصد بھی مناسب، اسی طرح ایک ہی وقت میں ایک ہی شہر میں مختلف مقاصد کیلئے حاصل کئے جانے والے قرضوں پر سود کی شرح میں زمین آسمان کا فرق ہوتا ہے۔ (دیکھئے ص ۱۷۹) اسلامی شریعت کی رو سے شرح سود میں کمی بیشی کا کوئی اعتبار نہیں۔

☆ بعض لوگ قرآن کریم کی آیت ﴿يٰۤاَيُّهَا الَّذِيْنَ اٰمَنُوْا لَا تَاْكُلُوْا الرِّبَا اَضْعَافًا مُّضَاعَفَةً﴾ سے یہ استدلال کرتے ہیں کہ قرآن کریم میں سود مرکب کو حرام کیا گیا ہے یعنی سود در سود کو جبکہ سود مفرد حرام نہیں ہے..... یہ استدلال درست نہیں ہے۔ قرض پر سود کی مختلف شکلیں ہیں:

(۱) پہلی شکل یہ ہے کہ مقروض ایک سال کے بعد قرض ادا کر دے تو کوئی اضافہ دینا ضروری نہیں ہوگا لیکن اگر اس مخصوص مدت کے بعد ادائیگی نہ کی جاسکی تو تب اس پر اضافہ دینا لازمی ہوگا۔

(۲) سود مفرد: یعنی مال کو اس شرط پر قرض دیا جائے کہ ادائیگی کے وقت اس میں اضافہ کرنا ہوگا۔

(۳) سود مرکب: اگر طے شدہ مدت پر ادائیگی ہوگئی تو اس میں مخصوص اضافہ دینا ہوگا۔ اور اگر طے شدہ مدت پر ادائیگی نہ کی جاسکی تو اس رقم میں سود شامل کر کے سرمایہ پر مزید ہر سال یا مخصوص مدت گزرنے پر مخصوص اضافہ مسلسل ہوتا رہے گا۔ یہ سود در سود یا سود مرکب کہلاتا ہے۔

(۴) ایک شخص نے دوسرے سے ایک شے ۱۰۰ روپے میں خریدی اور ۳ ماہ بعد قیمت کی ادائیگی کا وعدہ کر کے اس کو تحریروصولی (پوسٹ ڈیٹ چیک یا ہنڈی وغیرہ) لکھ دی۔ اگر بیچنے والا طے شدہ مدت سے پہلے اپنی رقم وصول کرنا چاہے تو بینک (یا متعلقہ ذمہ دار) اس کو ۹۰ روپے یا کچھ کٹوتی کر کے ادا کر دے۔ اس کو 'ڈسکاؤنٹ' کا نام دیا جاتا ہے اور اس میں معاملہ برعکس ہوتا ہے۔

شریعت کی رو سے یہ سب صورتیں اور اس کے علاوہ ہر مشروط اضافہ سود کے ضمن میں آتا ہے، اور سب ہی حرام ہیں، قرآن کریم میں اللہ فرماتے ہیں: ﴿وَإِنْ تَبُنُّمْ فَلَكُمْ رَهْ وَسُ أَمْوَالِكُمْ﴾ "اگر تم توبہ کر لو تو تمہارے لئے صرف تمہارے اپنے مال حلال ہیں" (البقرہ: ۲۷۹) امام بغوی اور قاضی ابن العریفی فرماتے ہیں:

"رباعیوں میں ایک معروف چیز تھی کہ ایک شخص دوسرے شخص کے ساتھ وقت

مقررہ تک قرض کا کوئی معاملہ کرتا، مدت پوری ہونے پر مقروض مزید مہلت طلب کرتا تو اس کے عوض قرض کی مالیت میں اضافے کا وعدہ کرتا۔ اللہ تعالیٰ نے اسی سود کو حرام کر دیا"

(معالم التنزیل: ج ۱، ص ۳۱۳ / احکام القرآن: ج ۱، ص ۳۲۰، ۳۲۱)

اس سے واضح ہوتا ہے کہ قرض دینے یا مال پر ہونے والا ہر ایک اضافہ حرام ہے چاہے وہ سود مفرد کی شکل میں ہو یا مرکب کی صورت۔ جہاں تک قرآن کریم کی آیت ﴿اَضْعَافًا مُّضَاعَفَةً﴾ سے

سود کیا ہے؟..... کیا تجارتی سود بھی حرام ہے؟

استدلال کا تعلق ہے تو واضح رہے کہ قرآن کریم کی اس آیت میں قرض دینے والوں کی عام عادت کا ذکر کیا جا رہا ہے کہ عموماً قرض دینے والے سود در سود کی طرز پر قرض دیتے ہیں نہ کہ اس کو بطور شرط بیان کیا گیا ہے۔ قرآن کریم میں متعدد مقامات پر یہی اسلوب بیان موجود ہے جیسا کہ سورہ نور: ۳۳ میں ﴿وَلَا تُكْرَهُوا قَتَاتِيكُمْ عَلَى الْبِغَاءِ إِنْ أَرَدْتُمْ تَحَصُّنًا﴾ ”اپنی لونڈیوں کو زنا پر مجبور نہ کرو، اگر وہ پاکدامن رہنا چاہتی ہوں“ میں ”اگر وہ پاکدامن رہنا چاہتی ہوں“ کا جملہ بطور شرط کے نہیں کیونکہ زنا زبردستی سے کروایا جائے یا مرضی سے، ہر دو کے قبیح جرم ہونے میں کوئی شبہ نہیں، قرآن کریم میں ہے: ﴿وَلَا تَقْرُبُوا الزَّانَا إِنَّهُ كَانَ فَاحِشَةً وَسَاءَ سَبِيلًا﴾ ”زنا تو کھلی بے حیائی ہے، اس کے قریب بھی مت جاؤ، یہ برائی کاراستہ ہے“ (الاسراء: ۳۲)

ربا کی تعریف میں بعض نکات کی طرف اشارہ

”معاہدہ لین دین میں بغیر کسی حق کے حاصل کئے جانے والے مشروط اضافے“ کو ربا کہا جاتا ہے..... معاہدہ لین دین کے ذریعے صرف قرض کے سود کے ساتھ تجارت کے سود کو بھی شامل

کیا گیا ہے کیونکہ قرآن مجید کی رو سے تجارتی سود بھی حرام ہے (دیکھیں ص ۵۵)

..... بغیر کسی حق سے مراد یہ ہے کہ مال میں اضافہ صرف کسی حق کی بنیاد پر لینا درست ہے۔

بعض لوگوں نے یہاں ”بغیر عوض“ کا لفظ بھی استعمال کیا ہے لیکن درحقیقت حق کا لفظ، عوض سے زیادہ جامع ہے کیونکہ کچھ لوگ مال میں اس اضافے کو وقت کا عوض قرار دیتے ہیں کہ ”میں فلاں شخص کو اتنے وقت کے عوض مال دینے کی بنا پر مال میں اس قدر اضافہ کا تقاضا کرتا ہوں“۔ وقت کو عوض قرار دینے کا حیلہ درست نہیں کیونکہ معاوضہ صرف اسی شے کا درست ہے جس کا انسان مالک ہو اور وقت انسان کی ملکیت نہیں بلکہ اللہ تعالیٰ کی ملکیت ہے اور اسلام کی نظر میں روشنی، ہوا، اور پانی کی طرح وقت بھی اللہ کی ایک عمومی نعمت ہے۔ حضرت ابو ہریرہ سے روایت ہے کہ نبی اکرم نے فرمایا:

لَا تَسْبُوا الدَّهْرَ فَإِنَّ اللَّهَ هُوَ الدَّهْرُ (صحیح مسلم: باب النهي عن سبِّ الدهر)

”زمانے (وقت) کو گالی نہ دو، کیونکہ اللہ فرماتے ہیں کہ وہ زمانہ ہیں“

چنانچہ زریا کسی بھی جنس کو صرف کچھ وقت کے عوض دینے پر اس میں اضافہ حاصل کرنا حرام ہے۔ کسی چیز سے فائدہ اٹھانے کا معاوضہ لیا جاسکتا ہے لیکن اس کے لئے ضروری ہے کہ وہ چیز قابل استعمال ہو۔ اگر کوئی شے قابل استعمال نہیں تو اس کو صرف کچھ عرصہ دوسرے کے پاس رکھنے کے عوض فائدہ حاصل کرنا شریعت کی نگاہ میں حرام ہے۔ بظاہر یہ ایک بڑا باریک نکتہ ہے لیکن یہ سود کی حرمت کا اور اسلام کے اقتصادی نظام کا اہم ترین نکتہ ہے۔ اسی نکتہ کو سمجھ لینے سے سود اور کرائے میں جوہری فرق بھی واضح ہو جائے گا۔ بعض لوگ یہ سوال اٹھاتے ہیں کہ جس طرح مختلف اشیاء کا کرایہ لینا اسلام میں جائز ہے، اس طرح سود بھی تو نقدی کا کرایہ ہے۔ کیا وجہ ہے کہ اسلام اشیاء راجحہ کے کرائے

سود کیا ہے؟..... کیا تجارتی سود بھی حرام ہے؟

کو تو جائز قرار دیتا ہے اور نقدی کے کرائے کو حرام۔ ذیل میں اسی سوال کی وضاحت پیش کی جاتی ہے:

سود اور کرائے میں فرق

کرایہ وقت گزرنے کا نہیں بلکہ کسی شے سے استفادے کا ہوتا ہے: ہر شخص وہی سامان، جنس یا انسان کی مزدوری کرائے راجرت پر لیتا ہے جس سے اسے کچھ فائدہ اٹھانے کا امکان ہو۔ مثال کے طور پر بے کار گاڑی، بنجر زمین، ناقابل رہائش مکان کو کوئی شخص کرایہ پر نہیں لے گا نہ ہی بے ہنر اور کلتے آدمی کو اجرت پر حاصل کرے گا۔ درحقیقت ہر شخص کرایہ شدہ یا اجرت شدہ چیز کو کسی مفاد یا استعمال کے لئے حاصل کرتا ہے اور وقت کے ذریعے اس استفادے کی پیمائش کرتا ہے۔ چنانچہ آجر اپنے فائدہ ر استعمال کے عوض کرایہ ر اجرت ادا کرتا ہے نہ کہ وقت کے عوض۔ وقت صرف پیمائش کا ایک ذریعہ ہوتا ہے۔ یہی وجہ ہے کہ سارا دن کام کے بجائے فارغ بیٹھ رہنے والے آدمی کو دیہاڑی کی اجرت نہیں دی جاتی۔ اسی طرح اگر کوئی اوزار یا آلہ کرائے پر حاصل کیا جائے اور وہ کسی خرابی کی بنا پر کام نہ کرے تو اگلے دن اوزار کے مالک کو یہ کہا جاتا ہے (جس کا مشاہدہ ہمیں آئے روز ہوتا رہتا ہے) کہ ”اس آلہ نے کام نہیں کیا“ جس کا مطلب یہ ہوتا ہے کہ میں اس کے کرائے کا پابند نہیں اور ہمیں علم ہے کہ اس امر کی جانچ پڑتال کے بعد اگر واقعتاً وہ آلہ کام کے قابل نہ ہو تو اس کا مالک کرایہ وصول نہیں کرتا۔ اس سے بخوبی واضح ہو جاتا ہے کہ کرایہ ر اجرت وقت کے عوض نہیں بلکہ فائدہ کے عوض ہوتی ہے۔ اور جو شے بے فائدہ ہو اس کا کرایہ نہیں ہوتا جبکہ سود کی صورت میں قرض دینے والا اپنے زر کو کچھ عرصہ دینے کے عوض فائدہ حاصل کرنا چاہتا ہے۔ مزید وضاحت کے لئے سود اور کرائے میں فرق نکات وار درج کئے جاتے ہیں:

(۱) روپیہ بذات خود قابل استعمال شے نہیں جبکہ باقی اجناس قابل استعمال ہوتی ہیں۔ روپیہ اپنی اصل حیثیت میں رہتے ہوئے کوئی فائدہ دینے کی صلاحیت بھی نہیں رکھتا، نہ اسے کھایا جاسکتا ہے، نہ پہنا جاسکتا ہے اور نہ اس میں رہائش رکھی جاسکتی ہے۔ کرنسی کا تو ایک ہی مصرف ہے کہ اس سے کچھ خریدا جائے اور اس خریدی ہوئی چیز سے استفادہ کیا جائے۔ غرض کرنسی کا بنیادی وظیفہ قابل فائدہ ہونا نہیں بلکہ مفید شے کو خریدنے کی صلاحیت رکھنا ہے۔^(۲) چنانچہ بالفرض اگر سونا چاندی کی صورت میں کرنسی

(۳) جب میں نے ابتدا میں اس دعویٰ پر غور کیا تو ذہن نے فوری طور پر اسے قبول نہ کیا کیونکہ یہ کہنا بڑی عجیب سی بات ہے کہ کرنسی بے فائدہ چیز ہے۔ ہمارا دوزمہ کا تجربہ ہے کہ بیسیوں خواہشات کی تکمیل صرف نقدی کی ہی محتاج ہوتی ہے۔ لیکن جب اس نکتہ پر غور کرتا گیا تو بات کھنتی گئی۔ آپ بھی اس مثال سے اس کو سمجھ سکتے ہیں: فرض کریں کہ ایک شخص کسی ویرانے یا جزیرے میں اکیلا جا پہنچتا ہے، اور اسے چند دن وہاں گزارنے ضروری ہیں۔ اس شخص کے پاس سوئے اتفاق سے کوئی جنس تو موجود نہیں لیکن ایک لاکھ ڈالر موجود ہیں۔ سوال پیدا ہوتا ہے کہ یہ ایک لاکھ ڈالر اس کو کیا فائدہ دے سکتے ہیں۔ کیا وہ انہیں کھا سکتا ہے یا ان میں حفاظت رنہا لے سکتا ہے یا ان کی کشتی ر سواری بنا کر اس جگہ سے جلد چھٹکارا

سود کیا ہے؟..... کیا تجارتی سود بھی حرام ہے؟

زیور کی شکل میں آجائے تو زیور سے چونکہ (زیب وزینت کا) فائدہ حاصل کیا جا سکتا ہے، اس لئے زیور کا کرایہ درست ہوگا۔ مزید وضاحت کے لئے ہمیں کرنسی رمال کے بنیادی و مخالف کو سامنے رکھنا ہوگا۔ بنیادی طور پر نقد تین مقاصد کے لئے رواج پایا اور ارتقائی شکل اختیارات کرتے کرتے موجودہ کرنسی کی شکل کو پہنچا۔ کرنسی کا تمام ارتقاء بھی انہی تین نکات کے گرد گھومتا ہے:

(i) کسی شے کی حقیقی قدر کے تعین کے لئے

(ii) درمیانی واسطہ کے طور پر: مختلف اجناس میں تبادلہ ہر وقت ممکن نہیں ہوتا، ہر ہر شخص کو اپنی مطلوبہ جنس وقت پر پآسانی میسر نہیں آتی، ایک درمیانی ذریعہ واسطہ ضروری تھا کہ اس کی مدد لیکر اپنی چیز کو فروخت کر کے معاشرہ کی ضروریات کے مجموعی حجم میں شامل کیا جائے اور اس کی قیمت وصول کر لی جائے اور اس قیمت کے ذریعے اپنی مطلوبہ جنس سے ضرورت پوری کر لی جائے۔

(iii) کرنسی کے لئے محفوظ ہونے اور آسان نقل و حمل کی صلاحیت رکھنا بھی ضروری تھا کیونکہ انسانوں کی ضروریات ایک مخصوص علاقہ میں پوری نہیں ہوتیں، بعض علاقے اگر اچھی فصلیں پیدا کرتے ہیں تو دوسرے مقامات پر بہتر ہنر مند / کارگر دستیاب ہیں۔ چنانچہ اجناس کو محفوظ صورت میں منتقل کرنے اور آزادانہ نقل و حمل میں آسانی کیلئے کرنسی کا نظام وجود میں آیا۔ (پال اے سیموئل سن) ان تین مقاصد کے علاوہ کرنسی کا کوئی چوتھا مقصد ابھی تک انسانی شعور نے قبول نہیں کیا۔ گوکہ سرمایہ دارانہ نظام نے اپنے چار بنیادی ذرائع پیداوار میں مال / کرنسی کو شامل کر کے اس کو ذریعہ پیداوار بنایا اور اس کا حاصل سود کو قرار دیا ہے لیکن یہی سرمایہ دارانہ نظام میں مالیاتی طبقاتی تقسیم کی بنیاد ہے اور آج تک سلیم الذہن انسان اس کو قبول نہیں کر سکے۔

بنیادی سوال یہ ہے کہ آیا رقم / کرنسی بذات خود عامل پیداوار ہے یا نہیں؟ علم معاشیات کی رو سے بھی زر کے بنیادی و مخالف میں یہ بات شامل نہیں جیسا کہ معروف ماہر معاشیات پال اے سیموئل سن نے کرنسی کا ذریعہ پیداوار ہونا تسلیم نہیں کیا۔ اور اسلام کی نظر میں بھی کسی جنس / قابل استعمال شے کا تو کرایہ لیا جا سکتا ہے جبکہ اشیاء کے حصول کے ایک وسیلہ (زر) کا کرایہ لینا درست نہیں۔ کیونکہ کرایہ استفادے کا لیا جائے نہ کہ صرف وقت گزرنے کا!..... معروف فلسفی ارسطو اپنی کتاب پاسکتا ہے۔ اس امر پر غور کریں تو یہ بات کھل جائے گی۔ دراصل کرنسی کو ہمارے موجودہ معاشرتی سسٹم نے ایک اہمیت افادیت دے رکھی ہے اور اشیاء کے حصول کا وسیلہ بنا رکھا ہے۔ کرنسی اپنی ذات کے اعتبار سے قابل فائدہ نہیں اور یہی ہمارا موقف ہے۔ جو شے اپنی بنیاد کے اعتبار سے قابل فائدہ نہ ہو، اس سے کرایہ کا فائدہ اٹھانا درست نہیں۔ ضروری ہے کہ کسی قابل فائدہ جنس میں تبدیل کر کے اس سے کرایہ کا فائدہ حاصل کیا جائے۔ اس طرح اس کرنسی کا اس قدر ہی کرایہ لیا جاسکے گا جس قدر کرنسی سے متبادل جنس کی حیثیت ہے۔ کیونکہ زر فی ذاتہ کچھ نہیں، اس کا اعتبار اپنی قوت تبدیل کی بنا پر ہے (۳) سرمایہ دارانہ نظام میں ذرائع پیداوار چار ہیں: زمین، محنت، سرمایہ اور انتظام جس کے حاصل بالترتیب کرایہ، اجرت سود اور منافع ہیں۔ اس نظام میں روپے کو ذریعہ پیداوار تسلیم کر کے سود کو اس کا حاصل قرار دیا گیا ہے۔

سود کیا ہے؟..... کیا تجارتی سود بھی حرام ہے؟

السیاسة میں لکھتا ہے:

”پیسہ فطری طور پر بخر ہے۔ اور پیسے کا پیسے کو جنم دینا ایک بالکل غیر فطری عمل ہے۔ لہذا پیسے پر سود وصول کرنا قابل تحقیر ہے..... پیسے کا بنیادی مقصد تبادلہ اشیاء ہے نہ کہ سود کے ذریعے بڑھنا۔ سود میں نقد کو استعمال کی شے بنایا جاتا ہے جو اس کی طبیعت کے خلاف ہے، نقد اس لئے وجود میں لایا گیا ہے کہ وہ مبادلے کا ذریعہ بنے۔“ (بحوث فی الربا از ابو زہرہ مصری)

بعض علماء نے اس لیے سود اور کرائے میں یہ فرق کیا ہے کہ سود کی صورت میں کرایہ شدہ زر کی ماہیت میں تبدیلی لانا ضروری ہے جس کے بغیر زر سے فائدہ ہی نہیں اٹھایا جاسکتا۔ جبکہ کرایہ کی دوسری صورتوں میں اس کرایہ شدہ جنس میں تبدیلی لانا ضروری نہیں ہوتا۔

(۲) قابل استفادہ چیز کے بارے میں یہ بھی اصول ہے کہ وہ استعمال سے کم ہوتی ہے۔ چنانچہ قابل کاشت زمین، سواریاں، رہائش، مشینری میں استعمال کے بعد نقص واقع ہوتا، جن کی تکمیل ان کا مالک حاصل شدہ فائدے سے کرتا ہے۔ اس طرح جاندار سے کام کروانے کی صورت میں بھی اس کو اپنا خون جگر جلانا پڑتا ہے اور اپنی ضائع شدہ توانائی کی خوراک اور جسمانی آرام کے ذریعے تلافی کرنا پڑتی ہے۔ چنانچہ حدیث نبویؐ میں ہے: فی کل ذات کبد رطیبة أجز

”ہر تر جگر والے کی محنت کا اجر (بدل) ہے“ (صحیح بخاری: حدیث نمبر ۲۳۶۶)

بعض لوگ قابل کاشت زمین کے بارے میں اعتراض کرتے ہیں کہ ان میں کیا کمی واقع ہوتی ہے۔ تحقیق کی رو سے یہ بات ثابت شدہ ہے کہ فصل کے ساتھ زمین کی پیداواری صلاحیت میں بھی کمی ہوتی رہتی ہے^(۵) جبکہ کرنسی چونکہ خود قابل استعمال شے نہیں، اس لیے اسے اپنی مکمل صورت میں ہی قرض دینے والا واپس حاصل کر لیتا ہے۔ جس کا اسے کوئی عوض بھی نہیں دینا پڑتا۔

(۳) کرایہ کی صورت میں کرایہ دار مالکانہ حقوق نہیں بلکہ استفادے کے حقوق رکھتا ہے۔ اور ملکیت اصل مالک سے منسلک رکھتی ہے۔ جبکہ مال کو کرائے پر دینے کی صورت میں ملکیت میں تبدیلی ہونا لازمی امر ہے۔ کیونکہ سود کی صورت میں قرضدار کرنسی میں کلی تصرف کا اختیار رکھتا ہے اور ایک مخصوص عرصے کے بعد ہی وہ کرنسی کی ادائیگی کا پابند ہوتا ہے۔ جبکہ کرایہ کی دوسری صورتوں میں کرایہ شدہ شے کی ملکیت اصل مالک سے منسلک رہتی ہے۔ اور کرایہ دار اس شے میں کلی تصرف یا ہر قسم کی تبدیلی کا مجاز نہیں ہوتا۔..... اس اعتبار سے درج ذیل نکات اس بحث سے نکلنے ہیں:

(۱) اسلام کی رو سے سرمایہ ذریعہ پیداوار نہیں۔

(۲) وقت کی اجرت لینا حرام ہے کیونکہ اللہ کی دوسری نعمتوں روشنی اور ہوا کی طرح یہ بھی ایک عمومی

(۵) جدید زرعی تحقیقات سے یہ بات پایہ ثبوت کو پہنچی ہے کہ کسی زمین میں مسلسل ایک ہی فصل کی پیداوار اس میں مخصوص نمکیات کی قلت پیدا کر دیتی ہے چنانچہ اس کی تلافی کے لئے ماہرین زراعت وہاں ایسی فصلوں کو تجویز کرتے ہیں جن کے ذریعے کم ہونے والے نمکیات کو دوبارہ پیدا کیا جاتا ہے۔ انہی مقاصد کے لئے کھادوں اور زرعی دوائیوں کو بھی استعمال میں لایا جاتا ہے، جس سے معلوم ہوتا ہے کہ زمین میں بھی استعمال سے کمی واقع ہوتی ہے، لیکن اس کمی کے تناسب میں فرق ضرور ممکن ہے۔

سود کیا ہے؟..... کیا تجارتی سود بھی حرام ہے؟

نعمت ہے جس میں سب بغیر کسی معاوضے کے شریک ہیں۔

- (۳) کرایہ راجرت کسی قابل فائدہ شے کا ہوتا ہے، چاہے وہ بے جان چیز سے فائدہ ہو یا جاندار سے!
 (۴) فائدہ اٹھانے کے عوض شے میں کمی واقع ہوتی ہے جس کے تلافی کے لیے کرایہ، اجرت حاصل کی جاتی ہے۔ (کرائے اور اجرت میں تلافی کے علاوہ نفع کا پہلو بھی موجود ہوتا ہے)
 (۵) سرمائے سے فائدہ اٹھانے کے لیے اس کی ماہیت بدلنا ضروری ہے۔
 (۶) کرایہ میں مالکانہ حقوق مالک کے پاس رہتے ہیں جبکہ سود میں قرضدار مال میں آزادانہ تصرف کا اختیار رکھتا ہے۔

(۷) علم معاشیات کی رو سے بھی کرنسی کے وظائف مقاصد میں ذریعہ پیداوار ہونا شامل نہیں۔
 اس بحث سے اس سوال کا جواب باسانی مل سکتا ہے کہ اسلام نے کرایہ کو کیوں جائز قرار دیا ہے اور سود کو کیوں حرام۔ اور ہر دو میں کون سے وہ بنیادی فرق ہیں جن کا شریعت نے لحاظ رکھا ہے.....

ربا الفضل

قرض پر سود (ربا النسیئة) تو ربا کی وہ معروف صورت ہے جس میں قرض پر کوئی مشروط اضافہ حاصل کیا جاتا ہے۔ یہی وہ صورت ہے جو اسلام کے علاوہ دیگر مذاہب، معاشروں اور دانشوروں کے ہاں زمانہ قدیم سے حرام سمجھی جاتی رہی ہے۔ یہ ربا کی واضح ترین صورت ہے جبکہ شریعت محمدیؐ نے ربا کی ایک اور صورت بھی متعارف کرائی ہے جسے ربا الفضل کہا جاتا ہے۔ ربا الفضل کے بارے میں نبی اکرم ﷺ کا ارشاد ہے: (بروایت حضرت ابو سعید خدریؓ) (صحیح مسلم: حدیث نمبر ۱۵۸۳)
 ”سونا سونا کے بدلے، چاندی چاندی کے بدلے، گندم گندم کے بدلے، جو جو کے بدلے، کھجور کھجور کے بدلے اور نمک نمک کے بدلے (ان کا سود) برابر برابر اور نقد و نقد کرنا جائز ہے۔
 جس نے زیادہ دیا یا زیادہ طلب کیا تو اس نے سودی معاملہ کیا۔ لینے اور دینے والا اس میں برابر ہیں“
 ذخیرہ احادیث میں ربا کی پہلی صورت یعنی ربا النسیئة کے حوالے سے تقریباً ڈیڑھ سو احادیث ملتی ہیں جبکہ ربا الفضل کے بارے میں آنے والی احادیث کی تعداد ایک ہزار سے زائد ہے، جس میں اس کی مختلف صورتوں کی وضاحت کی گئی ہے۔ اس اعتبار سے یہ احادیث متواتر کا درجہ رکھتی ہیں، یاد رہے کہ متواتر حدیث کسی شرعی حکم کو ثابت کرنے میں علماء کے متفقہ موقف کے مطابق قرآن کی طرح ہی قطعی ہوتی ہے۔

ان احادیث سے پتہ چلتا ہے کہ مذکورہ بالا مخصوص اجناس کا اسی جنس سے سود کیا جائے تو دو شرطیں ملحوظ رکھنا ضروری ہیں:

- (۱) سود نقد و نقد ہو۔ یعنی ادھار کی صورت میں نہیں بلکہ ہاتھوں ہاتھ ہونا ضروری ہے۔
- (۲) دونوں اجناس کے وزن میں بھی برابری ضروری ہے۔

سود کیا ہے؟..... کیا تجارتی سود بھی حرام ہے؟

☆ اگر ان اجناس میں ایک جنس کا غیر جنس سے سود ہو تو تب وزن میں کمی و بیشی تو ہو سکتی ہے لیکن نقد ہونا ضروری ہے۔ نبی اکرم ﷺ نے فرمایا:

”فإنذا اختلفت هذه الأصناف فبيعوا كيف شئتم إذا كان يدا بيد“

”پھر اگر جنس مختلف ہو جائے تو جیسے چاہو لیکن دین کر لو، بشرطیکہ یہ تبادلہ دست بدست

یعنی نقد و نقد ہو“ (صحیح مسلم: حدیث ۱۹۷۰)

اگر دونوں میں سے ایک شرط بھی ساقط ہو جائے تو یہ سود کا معاملہ ہوگا اور سود کی مذمت میں وارد جملہ منہای کی زد اس پر پڑے گی۔ بعض احادیث میں چاندی کی جگہ ورق (چاندی کا سکہ) اور بعض احادیث میں منقہ (ساتویں جنس) کا تذکرہ بھی ملتا ہے۔ اسی طرح بعض روایات میں طعمام کا لفظ بھی آیا ہے۔

کیا رب الفاضل صرف چھ اجناس میں حرام ہے؟ اس بارے میں فقہاء میں اختلاف ہے (تفصیل کے لئے دیکھئے صفحہ ۸۶) اگر بنظر عمیق ان اجناس کا جائزہ لیا جائے تو یہ معلوم ہوتا ہے کہ ان میں دو جنسیں (سونا چاندی) تو وہ ہیں جو عموماً ثمن کی بنیاد ہوتی ہیں اور باقی تین اجناس (گندم، کھجور، جو اور بعض احادیث کے مطابق منقہ) وہ ہیں جو قوت یعنی مختلف معاشروں میں خوراک کی بنیاد سمجھی جاتی ہیں۔ جبکہ چھٹی جنس (نمک) وہ ہے جو خوراک کو جزو بدن بناتا ہے۔ اس اعتبار سے ہم کہہ سکتے ہیں کہ ان اجناس میں ثمن اور قوت ہونے کا عنصر حاوی ہے۔ خوراک ہونے کے غالب عنصر ہونے کو ہی بعض احادیث میں طعام کے مطلق لفظ سے تعبیر کیا گیا ہے۔

معلوم ہوتا ہے کہ ان کی بیچ میں نقد و نقد اور برابر برابر ہونے کی شرط لگا کر دراصل شریعت ان بنیادی ضرورت کی اجناس کی دستیابی کو آسان تر کرنا چاہتی ہے۔ یعنی ان کو حاصل کرنے میں نوع انسانی کو زیادہ مشکلات اور خرید و فروخت کی پیچیدگیوں کا سامانہ کرنا پڑے اور ان کے سودے کی حدود پہلے ہی معین کر دی جائیں۔ شریعت کی یہی حکمت اس حدیث سے بھی واضح ہے، نبی اکرم ﷺ نے فرمایا:

”المسلمون شركاء في ثلاث: الماء والنار والكلأ“ (ابوداؤد: باب فی منع الماء)

”مسلمان تین چیزوں میں شریک ہیں: پانی، آگ اور گھاس“

اس حدیث سے معلوم ہوا کہ ایسی بہت سے بنیادی ضرورت کی چیزوں میں اگر کسی کے پاس فالتو شے ہو تو اسے تجارت کا ذریعہ نہ بنائے بلکہ بنیادی ضرورت کی حد تک اسے دوسرے کا حق سمجھے۔
رب الفاضل کے حرام ہونے کی حکمتیں:

(۱) الغرض رب الفاضل صرف مخصوص اشیاء میں ہی حرام ہے اور وہ مخصوص اشیاء (جن کی شریعت نے

حد بندی کر دی ہے) وہ ہیں جو غالباً ثمن یا قوت کی بنیاد ہوتی ہیں۔ اور شریعت اس پابندی کے

ذریعے ایسی اشیاء کی خرید و فروخت میں آسانی پیدا کرنا چاہتی ہے۔ اس اعتبار سے دیکھا جائے تو رب

الفاضل فی نفسہ بھی حرام ہے۔ جیسا کہ نبی کریم نے اس کو عین سود سے تعبیر کیا ہے۔ دیکھئے گذشتہ

صفحہ پر حدیث مسلم اور اگلے صفحہ پر حدیث ابی سعید میں خط کشیدہ الفاظ)

سود کیا ہے؟..... کیا تجارتی سود بھی حرام ہے؟

(۲) حضرت عمر فاروقؓ ان چھ اجناس میں دو شرطوں کے ضروری ہونے کی یہ حکمت بھی قرار دیتے ہیں کہ ”تم اس کے ذریعے اصل سود میں مبتلا نہ ہو جاؤ“ چنانچہ شاہ ولی اللہ، حافظ ابن تیمیہ اور امام شاطبی وغیرہ نے یہ کہا ہے کہ ”ربا الفضل کے حرام ہونے کی حکمت، دراصل حقیقی ربا کا راستہ بند کرنا ہے“

(۳) عقلی طور پر یہ بات بڑی عجیب سی لگتی ہے کہ اعلیٰ قسم کی گندم کو کم تر درجہ کی گندم کے ساتھ برابر وزن میں ہی بیچا جائے۔ چنانچہ نبی اکرم ﷺ سے بھی صحابہ نے یہ سوال کیا تو آپؐ نے فرمایا کہ اس کا حل یہ ہے کہ ان کو پہلے درہم دینار کے عوض بیچ لیا جائے اور اس درہم و دینار کے عوض مطلوبہ گندم کی زیادہ یا کم مقدار حاصل کر لی جائے۔ اس سلسلے میں حضرت ابو سعید خدریؓ کی روایت ہماری رہنمائی کرتی ہے :

(صحیح بخاری، کتاب البیوع)

”حضرت بلالؓ رسول اللہ ﷺ کے پاس برنی کھجور (اعلیٰ قسم) لائے۔ آپؐ نے پوچھا: کہاں سے لائے؟ کہا: ہمارے پاس ناکارہ کھجوریں تھیں، تو میں نے ایک صاع کے بدلے دو صاع کے حساب سے بیچ دیں۔ آپ ﷺ نے فرمایا: یہ تو خالص سود ہے، یہ تو خالص سود ہے۔ ایسا مت کرو، ہاں جب ایسا ارادہ ہو تو اپنی کھجور الگ بیچو اور اس رقم سے دوسری کھجور خریدو“

اس سے معلوم ہوا کہ شریعت ان بنیادی ضرورت کی اشیاء میں بالکل کھرے اور واضح لین دین کو رواج دینا چاہتی ہے یعنی اگر کسی جنس کو مال سے بیچ کر دوسری جنس کو خریداجائے گا تو اس سے ہر دو کی حقیقی قدر کا تعین ہو جائے گا اور کسی قسم کے شبہ کی گنجائش نہ رہے گی۔ کیونکہ کرنسی کا بنیادی وظیفہ یہ بھی ہے کہ وہ مال کی حقیقی قدر کا تعین کر دیتی ہے اور ایک جنس کے سودے میں اس کی قدر کا واضح تعین اور شک و شبہ کا کلی انسداد دراصل اس جنس کی خرید و فروخت میں آسانی پیدا کر دیتا ہے۔ خرید و فروخت میں آسانی کا لازمی نتیجہ ان اجناس کی آزادانہ اور وسیع تر خرید و فروخت میں نکلے گا۔

کیا ربا صرف ادھار میں ہی ہوتا ہے؟ اوپر بیان کردہ بحث سے یہ بات واضح ہو چکی ہے کہ ربا الفضل بھی سود کے زمرے میں شامل ہے۔ احادیث نبویہ میں واضح الفاظ میں اس کو ربا شمار کیا گیا ہے (دیکھیں مذکورہ بالا حدیث میں خط کشیدہ الفاظ)۔ آئندہ صفحات میں ہم واضح کریں گے کہ ربا الفضل کی زد میں کون کون سے سودی لین وین آتے ہیں..... عام طور پر جن دلائل کے ذریعے ربا کو صرف ادھار کے سود تک محدود کیا جاتا ہے، ذیل میں ان کی وضاحت پیش کی جاتی ہے:

(۱) عام طور پر ربا کی تعریف کلّ قرض جبرّ منفعۃ فہو ربا (ہر ایسا قرض جو نفع کو لائے) کے الفاظ سے کی جاتی ہے اور انہیں حدیث نبویہ پاور کر لیا جاتا ہے جبکہ اس کی سند میں سوار بن مصعب نامی راوی ضعیف ہے۔ اس حدیث کی دیگر شواہد روایات بھی موجود ہیں جن کا جائزہ لینے پر یہ معلوم ہوتا ہے کہ یہ نبی اکرم ﷺ کے الفاظ نہیں بلکہ محمد بن سیرینؒ تابعی کا قول ہے یعنی حدیث مقطوع۔ اسی طرح بعض صحابہ مثلاً فضالہ بن عبیدہ سے بھی اسی سے ملتے جلتے الفاظ مروی ہیں۔ چنانچہ اس کو زیادہ سے زیادہ صحابی کا قول کہا جاسکتا ہے۔

سود کیا ہے؟..... کیا تجارتی سود بھی حرام ہے؟

صرف حدیث میں آئی ہے۔

یہ دعویٰ حقیقت پر مبنی نہیں کیونکہ قرآن کریم میں ہر دو کی بنیادیں موجود ہیں، اسی طرح ربا النسیئة جس کو یہ لوگ ربا القرآن کہتے ہیں، کے بارے میں ڈیڑھ سوا حدیث ملتی ہیں۔ قرآن کریم تو ہر قسم کے سود کو حرام قرار دیتا ہے جس میں صرفی (ذاتی ضرورت کے لئے) سود کے ساتھ ساتھ تجارتی سود بھی شامل ہے (دیکھئے ص ۵۵)۔ اسی طرح ربا الفضل میں بھی پہلی شرط یعنی نقد و نقد ہونے کی شرط ربا النسیئة کی قبیل سے ہے اور برابر وزن ہونے کی شرط ربا الفضل کی بنیاد پر۔ شریعت قرآن اور حدیث ہر دو میں پھیلی ہوئی ہے اور دونوں ایک دوسرے کی تکمیل و توضیح کرتے ہیں۔ چنانچہ اس طرح کے دعوے صرف من مانی تاویلوں کی گنجائش نکالنے اور سود کے چور دروازے تلاش کرنے کے مترادف ہیں۔ علماء قرآن اور حدیث دونوں کو شرعی حکم کے ثابت کرنے میں برابر کا درجہ دیتے ہیں کیونکہ دونوں ہی شریعت اور وحی الہی ہیں۔ بالخصوص اس وقت جبکہ کوئی حدیث نبوی متواتر کے درجے کو پہنچ جائے تو وہ شرعی حکم کے ثبوت میں قرآن کا سادہ چر کہتی ہے اور قطعی الثبوت ہوتی ہے، جیسا کہ پیچھے گزر چکا ہے۔

تجارتی سود (کمرشل انٹرسٹ)

بعض دین بیزار لوگ جب شریعت میں سود کی اس قدر شدید حرمت اور مذمت پاتے ہیں تو عموماً درج ذیل اعتراضات کے ذریعے سود کے بارے میں شبہات پیدا کرتے ہیں:

(۱) اسلام نے زیادہ شرح سود کو حرام کیا ہے جس میں قرض لینے والے پر ظلم ہوتا ہے، جبکہ مناسب شرح سود (Interest) کو جائز قرار دیا ہے۔

یہ شبہ تو وہ لوگ پیدا کرتے ہیں جن کے ذہن پر مغرب کی اندھی تقلید کا بھوت سوار ہے۔ چونکہ وہ سود کے بارے میں اہل مغرب کا طرز عمل یہی دیکھتے ہیں، اس لئے اسلام سے بھی اس کو ثابت کرنا چاہتے ہیں، جبکہ اسلام میں زیادہ اور کم شرح سود کے حرام ہونے میں کوئی فرق نہیں۔ اس شبہ کی وضاحت تفصیل سے پیچھے گزر چکی ہے (دیکھیں ص ۴۴)

(۲) بعض لوگ کہتے ہیں کہ عرب میں تجارتی سود کا وجود نہ تھا، صرف ذاتی حاجات کے لئے قرضے لئے جاتے تھے، اس لئے شریعت میں بھی انہیں ہی حرام کیا گیا ہے اسی طرح موجودہ بینکنگ کا نظام وغیرہ بھی جدید دور کی پیداوار ہے، اسلام میں بینکوں سے لئے جانے والے قرضوں کی حرمت کا کیسے ذکر ہو سکتا ہے؟

(۳) قرآن کریم میں صرف ذاتی حاجات کیلئے حاصل کئے جانے والے قرضے پر سود کی حرمت موجود ہے اصولی طور پر یہ اعتراضات ایک دوسرے سے ملتے جلتے ہیں۔ سب میں قدر مشترک یہی ہے کہ

سود کیا ہے؟..... کیا تجارتی سود بھی حرام ہے؟

کسی بہانے سے سود کی بعض صورتوں کو حلال کر لیا جائے اور اپنے ضمیر کے علاوہ دوسرے سادہ لوح مسلمانوں کو بھی دھوکہ دے کر سودی لین دین کو رواج دے دیا جائے۔

(۱) کیا قرآن کریم میں تجارتی سود کا تذکرہ موجود نہیں؟

قرآن کریم میں سورہ بقرہ (جہاں تفصیل سے سود کے بارے میں آیات موجود ہیں) میں صدقات کی آیات کے فوراً بعد سود کی حرمت اور مذمت والی آیات لائی گئی ہیں جس سے پتہ چلتا ہے کہ قرآن کریم صدقات کے بعد سود کی حرمت ذکر کر کے قرض لینے والے کی ضرورت کو صدقات سے پورا کرنے کی ترغیب دے رہا ہے۔ شبہ یہ پیدا کیا جاتا ہے کہ سود کے بالمقابل صدقات کی ترویج کا مطلب یہ ہے کہ صرف وہی سود حرام ہے جو ذاتی حاجات کے لئے لیا جائے کیونکہ صدقات فقراء کی ذاتی ضروریات کی تکمیل کے لئے ہی دیئے جاتے ہیں۔

یہ استدلال درست نہیں کیونکہ قرآن کریم میں ایک طرف ﴿يَمْحَقُ اللَّهُ الرِّبَا وَيُزِيلُ الصَّدَقَاتِ﴾ (اللہ سود کو مٹاتا اور صدقات کی پرورش کرتا ہے) میں سود کے خاتمہ کے لئے صرفی قرضوں کا حل صدقات تجویز کیا گیا ہے تو دوسری طرف ﴿وَإِخْلَ اللَّهُ الْبَيْعَ وَحَرَّمَ الرِّبَا﴾ (اللہ نے تجارت کو حلال کیا اور سود کو حرام) کے ذریعے ربا کو تجارتی معاہدوں کے بالمقابل بھی پیش کیا گیا ہے یہی وجہ ہے کہ سورہ بقرہ میں آیات سود سے پہلے اگر صدقات کی ترغیب موجود ہے تو آیات سود کے فوراً بعد تجارتی قرضوں کے تفصیلی احکام پر مبنی ایک پورا رکوع بھی موجود ہے۔ ﴿يَا أَيُّهَا الَّذِينَ آمَنُوا إِذَا تَدَايَنْتُمْ بِدِينٍ﴾ (اے مسلمانو! جب تم تجارتی قرضے دینے لگو تو اسے لکھ لیا کرو) سے شروع ہو کر ان آیات پر ختم ہوتا ہے کہ ﴿وَإِنْ تَبَدُّوا مَا فِي أَنْفُسِكُمْ أَوْ تَخَفُوهُ يُحَاسِبْكُمْ بِهِ اللَّهُ﴾ ”جو تم اپنے اندر چھپاتے ہو یا اسے ظاہر کرتے ہو، اللہ سب کا خوب حساب لینے والا ہے“

اس آخری آیت کے ذریعے اللہ تعالیٰ سود خوروں کو یہ تنبیہ فرما رہے ہیں کہ ”سود خوری کے لئے حیلے، بہانے تلاش نہ کرو، تمہیں علم ہونا چاہئے کہ اللہ دلوں کے بھید خوب جانتا ہے وہ روز قیامت ظاہری طرز عمل کے ساتھ ساتھ دلوں کے بھید اور پوشیدہ اغراض کا بھی خوب حساب لے گا۔ اس لئے خلوص دل کے ساتھ سو سے اجتناب کرو“

چنانچہ آیات سود کے متصل رکوع میں تجارت کے احکام موجود ہیں۔ اس کے لئے یہ نکات پیش نظر رہنا چاہئیں:

(i) قرض اور دین کا لفظ عموماً مترادف سمجھا جاتا ہے جبکہ عربی زبان میں ان دونوں میں فرق ہے۔ قرض اس ادھار پر بولا جاتا ہے جو ذاتی / صرفی مقاصد کے لئے لیا جائے۔ جبکہ دین کا لفظ ذاتی اور تجارتی ہر دو قسم کے قرضوں پر بولا جاتا ہے۔ اس لحاظ سے قرض اور دین میں عام و خاص کی نسبت ہے۔ قرض خاص ہے اور دین عام (مترادفات القرآن از مولانا عبدالرحمن کیلانی، ص ۱۲۸)

سود کیا ہے؟..... کیا تجارتی سود بھی حرام ہے؟

دین کا درست ترجمہ ذمہ داری یا انگریزی میں Liability (ادائیگی کی ذمہ داری) ہوگا جس میں کاروباری قرضے بھی شامل ہوتے ہیں۔

(ii) حضرت ابن عباسؓ ﴿إِذَا تَدَايَيْتُمْ بِدَيْنٍ إِلَىٰ آجَلٍ مَّسْمُومٍ﴾ (البقرہ: ۱۸۲) کے بارے میں فرماتے ہیں کہ ”یہ آیت خصوصی طور پر بیع سَلَم کے بارے میں اتی ہے (طبری: ج ۳، ص ۱۱۶) قرآن کریم اللہ جل شانہ کا کلام ہے اور اس میں ایک ایک لفظ بڑی معنویت کے ساتھ استعمال ہوا ہے۔ یہی وجہ ہے کہ علماء نے قرآن کریم کے انداز بیان، محاورہ اور الفاظ کے باریک تراختاب سے بھی استدلال کئے ہیں۔ اللہ تعالیٰ کا اس آیت میں قرض کی بجائے دین کا لفظ استعمال کرنا بڑی معنویت رکھتا ہے۔ اس سے واضح ہوا کہ اس رکوع کو صرف قرضوں تک محدود کرنا قطعاً غیر درست ہے۔ بلکہ اس میں تجارتی و صرنی ہر دو قسم کے قرضوں کا بیان اور احکام موجود ہیں۔ یہی وجہ ہے کہ حضرت ابن عباسؓ اور دیگر صحابہ کرام نے اس کو بیع سَلَم کے بارے میں مخصوص کیا ہے اور ہمیں علم ہے کہ عربی زبان میں بیع تجارتی لین دین کو ہی کہا جاتا ہے۔

(iii) سورہ بقرہ کی اسی آیت ۱۸۲ میں امانت کے احکام کا تذکرہ بھی موجود ہے اور کچھ شرائط کو ملحوظ رکھتے ہوئے امانت سے تجارت کرنے کا ثبوت صحابہ کرامؓ کے طرز عمل سے ملتا ہے، اس سے بھی معلوم ہوا کہ اس آیت کے احکام تجارت کو بھی شامل ہیں۔ حضرت زبیرؓ بن عوام کا طرز عمل اس حدیث میں موجود ہے:

”حضرت زبیر بن عوامؓ کے پاس لوگ بڑی بڑی رقیب امانت کے لئے رکھا کرتے تھے۔ مگر وہ کہتے کہ میں امانت نہیں بلکہ قرض لیتا ہوں جس سے میں تجارت کروں گا۔ چنانچہ ان کی شہادت کے بعد جب ان کے بیٹے نے حساب کیا تو یہ تجارتی قرضے (امانتیں) ۲۲ لاکھ درہم تھے جو ان کی جائیداد سے ادا کئے گئے۔“ (بخاری: کتاب الجہاد، باب برکت الغازی فی مالہ)

قرآن کریم میں تجارتی سود کی حرمت کے مزید دلائل یہ ہیں:

(۱) سورہ البقرہ کی آیت ۲۷۹ میں اللہ تعالیٰ سود خوروں سے اعلان جنگ کرتے ہوئے فرماتے ہیں:

﴿وَإِن تَنبِتُمْ فَلَكُمْ رُءُوسُ أَمْوَالِكُمْ﴾

”اگر تم توبہ کر لو تو تمہارا لئے صرف تمہارے رأس المال (سرمایہ اصل مال) حلال ہیں“

جیسا کہ ہم ذکر کر چکے ہیں کہ قرآن کریم میں الفاظ کا انتخاب بڑی اہمیت رکھتا ہے۔ چنانچہ آیت کریمہ میں اصل مال کے لئے جو لفظ استعمال ہوا ہے وہ حقیقی یا ذاتی مال کے بجائے رأس المال (Capital Investment) کا لفظ ہے اور ہم جانتے ہیں کہ رأس المال تجارت کی اصطلاح ہے۔ تجارت میں شامل کئے جانے والے اصل مال کو جس کے ذریعے مزید منافع کمانا مقصود ہوتا ہے، رأس المال کہا جاتا ہے۔

(۲) سورہ روم کی آیت نمبر ۳۹ میں اللہ تعالیٰ فرماتے ہیں:

سود کیا ہے؟..... کیا تجارتی سود بھی حرام ہے؟

﴿وَمَا آتَيْتُم مِّن رَّبَا لَيَرْبُوا فِي أَمْوَالِ النَّاسِ فَلَا يَرْبُوا عِنْدَ اللَّهِ﴾
 ”اور جو سودی قرض تم اس لئے دیتے ہو کہ دوسرے کے مال میں پروان چڑھے تو وہ اللہ
 کے ہاں پروان نہیں چڑھتا“

اس آیت کے الفاظ پر ذرا غور کریں تو معلوم ہو جائے گا کہ یہ تجارتی قرضوں کو بھی شامل ہے
 کیونکہ ذاتی مقاصد کے لئے حاصل کئے جانے والے قرض کا مقصد حاجت پوری کرنا ہوتا ہے، مال میں
 اضافہ کرنا نہیں۔ اگر سود صرف صرنی قرضے تک محدود ہوتا تو اس طرح کے الفاظ ہونے چاہئے تھے کہ
 ”جو قرض تم لوگوں کی حاجات پوری کرنے کے لئے دیتے ہو یا جو قرض اس لئے دیتے ہو تاکہ تمہارے
 مال میں اضافہ ہو“ جبکہ یہاں یہ الفاظ ہیں کہ اس ادھار سے دوسرے (منفعت بخش کاروبار کریں اور)
 اپنے مالوں میں اضافہ کریں..... اللہ تعالیٰ تجارتی مقاصد کے لئے دیئے جانے والے قرضوں کے بارے
 میں بھی فرماتے ہیں کہ اللہ کے ہاں مال میں اس طرح اضافہ نہیں ہوتا۔ اس کا ایک مطلب تو یہ ہے کہ
 یہ اضافہ حاصل کرنا حرام ہے۔ اور دوسرا مطلب یہ بھی ہے کہ امر واقعہ یہ ہے کہ سود مال میں اضافہ
 نہیں کرتا جس کی وضاحت آگے آرہی ہے۔

(۳) ﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا.....﴾ (البقرة: ۲۸۷)
 ”اے ایمان والو! اللہ سے ڈر جاؤ اور جو سود باقی رہ گیا ہے اس کو چھوڑ دو“

مشہور مفسر قرآن حافظ ابن جریر فرماتے ہیں کہ یہ آیت تجارتی سود کے بارے میں نازل ہوئی
 (تفسیر طبری: ج ۳، ص ۱۰۷) مزید تفصیل آگے ملاحظہ کریں۔

تجارتی سود شامل ہونے کے دیگر دلائل

(۱) ربا کی تعریف علمائے امت کے ہاں الزيادة فی الدين سے کی جاتی ہے نہ کہ الزيادة فی
 القرض سے۔ اس سے معلوم ہوا کہ دین (یعنی صرنی و تجارتی قرضے ہر دو) میں مشروط اضافہ
 کو ربا کہا جاتا ہے۔

(۲) ﴿وَأَحَلَّ اللَّهُ الْبَيْعَ وَحَرَّمَ الرِّبَا﴾ اور وَذَرُوا مَا بَقِيَ مِنَ الرِّبَا ﴿ وغیرہ کے قرآنی
 الفاظ میں ربا کے لفظ پر آل موجود ہے۔ اور عربی قواعد کی رو سے یہ آل استغراق کا ہے جو تمام اقسام
 کو اپنے تحت شامل کرنے کا معنی دیتا ہے۔

یعنی الربوا عام ہے اور اصول فقہ میں عام اسے کہا جاتا ہے جو ”ان تمام افراد و اقسام پر
 صادق آئے جو اس کے مفہوم میں شامل ہو سکتے ہوں“..... عام کو پہچاننے کے صیغوں میں آل
 استغراقی بھی داخل ہے۔ (اصول سرخسی: ج ۱، ص ۱۵۱)

غرض عربی قواعد کی رو سے الربوا کا لفظ ہر قسم کے سود کو شامل ہے چاہے وہ تجارتی ہو یا
 صرنی، مرکب ہو یا مفرد۔

سود کیا ہے؟..... کیا تجارتی سود بھی حرام ہے؟

ظہورِ اسلام کے وقت عرب میں تجارت

علماء نے اس موضوع پر بڑی تفصیل سے عہدِ نبوی میں تجارت کے وجود پر تفصیلات جمع کی ہیں۔ ذیل میں ان کے چیدہ چیدہ نکات درج کئے جاتے ہیں:

جزیرہ عرب کرہٴ ارضی کے مختلف آباد علاقوں کے وسط میں واقع ہے۔ چنانچہ مشرق و مغرب یعنی ہندوستان اور اس کے اردگرد کے ممالک کی مصر، سوڈان، الجزائر، تونس (براہِ عظم افریقہ) اور بلادِ شام سے تجارت جزیرہ عرب کے راستے ہی ہوتی تھی۔ اسی طرح شمال سے جنوب یعنی یمن، جنوبی افریقہ کی عراق، ایران اور بلادِ یورپ سے تجارت بھی جزیرہ عرب کے واسطے سے ہوتی۔ عرب کی سرزمین پہاڑوں، ناقابل کاشت میدانی علاقوں اور بے آب و گیاہ صحراؤں پر مشتمل ہے اور زراعت کو عرب میں معزز پیشہ بھی خیال نہیں کیا جاتا لہذا اہل عرب کی گزر بسر ان تجارتی قافلوں میں اپنا قابل فروخت سامان شامل کر کے ہوتی تھی۔ یا قافلوں کو لوٹ مار کر اپنا داند پانی پورا کیا جاتا۔ بعض لوگ انہی قافلوں کو بحفاظت گزارنے کے عوض ٹیکس بھی وصول کرتے۔ گویا جزیرہ عرب مشرق و مغرب اور شمال و جنوب میں بین الاقوامی منڈی بنا ہوا تھا جس میں شہر مکہ کو مرکزی حیثیت حاصل تھی۔ قرآن کریم کی سورہٴ قریش میں انہی تجارتی قافلوں کا ذکر موجود ہے :

﴿لَا يَلْفُ قَرِيَشٍ إِلَيْهِمْ رِحْلَةَ الشِّتَاءِ وَالصَّيْفِ فَلْيَعْبُدُوا رَبَّ هَذَا الْبَيْتِ الَّذِي أَطْعَمَهُمْ مِنْ جُوعٍ وَأَمْتَهُمْ مِنْ خَوْفٍ﴾ ”اس واسطے کہ مانوس رکھا قریش کو، مانوس رکھنا سردی اور گرمی کے سفر میں، انہیں چاہئے کہ اس گھر کے رب کی بندگی کریں جو بھوک میں ان کے کھانے کا بندوبست کرتا اور انہیں خوف سے امن میں رکھتا ہے۔“

☆ یاد رہنا چاہئے کہ جنگ بدر کا پیش خیمہ بھی ابوسفیان کی سرکردگی میں آنے والا قافلہ ہی بنا تھا جس میں سامان سے لدے ہوئے دو ہزار اونٹ شامل تھے۔

☆ ابوسفیان تجارتی قافلے کے سربراہ کے طور پر ہی شام گیا تھا جب اُس سے ہرقل نے سوال و جواب کئے کئی سوئین نے اندازہ لگایا ہے کہ یہ در آمد و بر آمد کی تجارت ۵۰ لاکھ دینار یعنی ۳۴ ارب روپے سالانہ تک پہنچتی تھی۔

☆ انہی تجارتی قافلوں سے سامان کی خریداری کے لئے قریش میں چار بڑے میلے بھی مشہور ہیں جن میں عکاظ کے میلے کی مناسبت سے بعض واقعات احادیث میں موجود ہیں۔

☆ احادیث میں تجارت کی بیسیوں ایسی اقسام کا تذکرہ ملتا ہے جن میں سے بیشتر آج بھی رائج ہیں۔ اس سے پتہ چلتا ہے کہ عرب میں تجارتی کاروبار نہایت عروج پر تھا۔

☆ صحابہ کرامؓ میں متعدد لکھ پتی تاجر بھی تھے۔ حضرت عثمانؓ اور دوسرے صحابہ کے اپنے تجارتی سامان کو اللہ کی راہ میں دینے کے واقعات مشہور ہیں۔

سود کیا ہے؟..... کیا تجارتی سود بھی حرام ہے؟

ان حالات میں یہ فرض کر لینا کہ عہد نبوی میں تجارت نہایت پر خطر تھی لہذا برائے نام رہ گئی، ایک بے معنی مفروضہ ہے جس کی مخالفت تاریخ سے بھی ہوتی ہے اور قرآن سے بھی۔ ہم انسائیکلو پیڈیا برٹانیکا کے مضمون "Banks" کے اس اقتباس پر اپنی بات ختم کرتے ہیں جس کو مولانا مودودی نے اپنی کتاب سود میں درج کیا ہے:

”جزیرۃ العرب کے آس پاس ملکوں (عراق، مصر، شام، یونان اور روم) میں تجارتی، صنعتی اور ریاستی اغراض کے لئے دیئے گئے قرضوں پر سود لیا جاتا اور دیا جاتا تھا۔ ان ممالک کے ساتھ عربوں کے تجارتی تعلقات تھے تو یہ کیسے فرض کر لیا گیا کہ عرب تجارتی سود سے باخبر ہی نہیں تھے؟“

صحابہ کرامؓ میں تجارتی قرضے..... احادیث کی روشنی میں

(۱) حضرت عمرؓ کے بیٹے عبداللہؓ اور عبید اللہؓ ایک لشکر میں شام ہو کر عراق گئے۔ واپسی پر بصرہ کے

امیر ابو موسیٰ اشعریؓ سے ملنے گئے تو انہوں نے کہا کہ ”میرے پاس بیت المال کا کچھ حصہ ہے جسے میں امیر المؤمنین کو بھیجا چاہتا ہوں۔ تم وہ مال مجھ سے قرض لے کر عراق سے اس کا سامان خرید لو اور مدینہ پہنچ کر منافع پر بیچ دینا، اور اصل رقم امیر المؤمنین کو ادا کر کے منافع خود رکھ لو“ حضرت عمرؓ کے بیٹوں نے کہا: ٹھیک ہے، چنانچہ ایسا ہی کیا گیا۔ (موطا امام مالک، باب ماجاء

فی القراض)

(۲) ہند بنت عتبہ نے حضرت عمرؓ سے بیت المال سے ۴ ہزار درہم کا قرض (تجارت کے لئے) مانگا جو انہوں نے دے دیا۔ ہند بنت عتبہ کو کاروبار میں خسارہ ہو گیا لیکن انہوں نے بیت المال کو پورا قرضہ ادا کر دیا۔ (تاریخ طبری: ۵/۲۹)

(۳) حضرت زبیر بن عوامؓ کے پاس لوگ بڑی بڑی رقمیں امانت کے لئے رکھا کرتے تھے۔ مگر وہ کہتے کہ میں امانت نہیں بلکہ قرض لیتا ہوں۔ جس سے میں تجارت کروں گا۔ چنانچہ ان کی شہادت کے بعد جب ان کے بیٹے نے حساب کیا تو یہ تجارتی قرضے (امانتیں) ۲۲ لاکھ درہم تھے جو ان کی جائیداد سے ادا کئے گئے۔ (بخاری: کتاب الجہاد، باب بركة الغازی فی مالہ)

حرمتِ سود سے قبل سودی تجارتی قرضے

(۱) حضرت ابن جریر آیت ﴿وَذَرُوا مَا بَقِيَ مِنَ الرِّبَا﴾ کا شان نزول بیان کرتے ہوئے لکھتے ہیں:

”دور جاہلیت میں بنو عمرو اور بنو مغیرہ کے درمیان سودی قرضوں کا لین دین تھا۔ جب اسلام آیا اور سود حرام ہوا تو بنو مغیرہ کے ذمے بنو عمرو کا بہت سا مال واجب الادا تھا۔ جس کو بنو مغیرہ نے سود کی حرمت نازل ہونے کے بعد ادا کرنے سے انکار کر دیا۔ اس پر بنو عمرو نے عتاب بن اسیدؓ (امیر مکہ) کے پاس اپنا دعویٰ دائر کر دیا۔ حضرت عتابؓ نے نبی اکرم ﷺ سے اس سود کے بارے میں پوچھا تو اللہ نے یہ آیت اتار دی۔ ”اے ایمان والو! اللہ سے ڈرو اور جو سود باقی رہ گیا

سود کیا ہے؟..... کیا تجارتی سود بھی حرام ہے؟

ہے، اس کو چھوڑ دو، اگر تم اللہ پر ایمان رکھتے ہو“ رسول اکرم ﷺ نے یہ آیت لکھ کر عتاب (امیر مکہ) کو بھجوائی اور ساتھ یہ ہدایت کی کہ اگر بنو عمرو سود چھوڑنے پر راضی نہ ہوں تو ان کو جنگ کا الٹی میٹم دے دو“ (تفسیر ابن جریر طبری: ج ۳، ص ۱۰۷)

ابن جریر نے عکرمہ سے یہ بھی روایت کیا ہے کہ

”بنو عمرو کے جو افراد بنو مغیرہ کو قرض دیا اور لیا کرتے تھے، ان میں [تین بھائی] مسعود ثقفی

عبدیلیل، حبیب [بن عمرو بن عمیر] اور ربیعہ وغیرہ شامل ہیں“ (ابن جریر طبری: ج ۳، ص ۱۰۷)

ان حضرات کا طائف کے سرداروں میں شمار ہوتا تھا اور یہ محتاج اور بھوکے ننگے نہیں بلکہ مالدار لوگ تھے۔ واضح سی بات ہے کہ ان کے یہ قرضے ذاتی اغراض و احتیاج کی تکمیل کے لئے نہیں، تجارتی مقاصد کے لئے تھے۔ چنانچہ اسی آیت کی تفسیر میں ابن جریر فرماتے ہیں: کان ربا یتبایعون بہ فی الجاہلیۃ ”یہ وہ سود تھا جو جاہلیت میں لوگ تجارتی مقصد کے لئے لیتے تھے“

(۲) صاحب تفسیر خازن مذکورہ بالا آیت (سورۃ البقرہ ۲: ۲۸۷) کے تحت تجارتی سود کے بعض مزید واقعات درج کرتے ہیں:

”حضرت عباسؓ اور حضرت خالد بن ولید زمانہ جاہلیت میں باہمی شراکت سے سودی کاروبار کیا کرتے تھے۔ وہ طائف کے قبیلہ بنو عمیر کو کاروباری مقاصد کے لئے سود دیتے تھے۔ اس آیت کے نازل ہونے پر انہوں نے اپنا کافی زیادہ سود (جو بنو عمیر کے ذمے تھا) چھوڑ دیا۔ یہ وہی سود تھا جس کا تذکرہ نبی کریم ﷺ نے خطبہ حجۃ الوداع میں ان الفاظ سے کیا:

”جاہلیت کے تمام سود باطل کر دیئے گئے ہیں اور میں سب سے پہلے اپنے خاندان یعنی عباس بن عبدالمطلب کا سود باطل کرتا ہوں“ (مسلم: کتاب الحج، باب حجۃ النبی)

سورۃ البقرہ کی یہ آیت ﴿وَذَرُوا مَا بَقِيَ مِنَ الرِّبَا﴾ نبی اکرم ﷺ کی وفات سے صرف چار ماہ پیشتر نازل ہوئی۔ اسی لحاظ سے حجۃ الوداع اور اس آیت کا زمانہ نزول قریب قریب ہے۔

کاروباری سود کا یہی واقعہ ابن جریر اپنی تفسیر میں سدئی کے حوالے سے یوں روایت کرتے ہیں:

”حضرت عباس بن عبدالمطلب اور بنو مغیرہ کا ایک شخص (حضرت خالد بن ولید بن مغیرہ) آپس میں کاروباری شریک تھے۔ انہوں نے بنو عمرو (طائف) کو تجارتی قرضے دیئے۔ جب اسلام کا دور آیا تو ان کا بہت سال مال سود میں واجب الادا تھا۔ تب اللہ تعالیٰ نے یہ آیت نازل فرمائی ﴿وَذَرُوا مَا بَقِيَ مِنَ الرِّبَا﴾ (تفسیر ابن جریر: ج ۳، ص ۱۰۷)

مذکورہ بالا واقعات کے علاوہ دیگر بیسیوں ایسے شواہد موجود ہیں جو یہ مفروضہ بالکل غلط ثابت کر دیتے ہیں کہ عہد نبوی میں تجارتی قرضوں کا کوئی تصور نہ تھا اور صرف ذاتی (صرنی) مقاصد کے لئے (مہاجنی) قرضے لئے جاتے تھے۔ اس زمانہ کی تجارت اور ہمسایہ ممالک میں تجارتی قرضوں وغیرہ کی تفصیلات کے لئے دیکھئے مولانا مودودیؒ کی کتاب سود (ص ۲۰۰ تا ۲۱۵، مطبوعہ ۱۹۹۷ء) اور مولانا

عبدالرحمن کیلانی کی تصنیف: تجارت کے احکام و مسائل، باب ۵: سود)
سود کے جواز کے لئے مختلف بہانے

سود کو جائز قرار دینے کے لئے مختلف بہانے یوں تراشے جاتے ہیں:

(۱) باہمی رضامندی سے سود لینا جائز ہونا چاہئے۔ کیونکہ اللہ تعالیٰ قرآن کریم میں فرماتے ہیں:

﴿يَا أَيُّهَا الَّذِينَ آمَنُوا لَا تَأْكُلُوا أَمْوَالَكُم بَيْنَكُم بِالْبَاطِلِ إِلَّا أَنْ تَكُونُوا تِجَارَةً عَنْ تَرَاضٍ مِّنْكُمْ﴾ ”اے ایمان والو! آپس میں ایک دوسرے کے مال باطل طریقے سے نہ کھاؤ مگر

یہ کہ باہمی رضامندی سے تجارت کے ذریعے“ (النساء: ۲۹)

(۲) سود کے حرام ہونے کی علت ظلم ہے۔ کیونکہ اللہ تعالیٰ قرآن کریم میں فرماتے ہیں: ﴿وَإِنْ تَبُنُّمُ

فَلَكُمْ رُءُوسٌ أَمْوَالِكُمْ لَا تَظْلِمُونَ وَلَا تُظْلَمُونَ﴾ ”مگر تم توبہ کرو تو تمہارے لئے صرف تمہارے اصل مال لینا حلال ہیں، نہ تم ظلم کرو، نہ تم پر ظلم کیا جائے“ (البقرہ: ۲۷۹)..... چنانچہ اگر

سود میں ظلم کا عنصر نہ پایا جائے تو سود حلال ہونا چاہئے۔

(۳) جس سود میں ظلم کا عنصر نہ ہو اور وہ باہمی رضامندی سے ہو، اس کے ساتھ منفعت بخش مقاصد

(مثلاً تجارت) کے لئے ہو تو اس سود کو تو بالاولیٰ جائز ہونا چاہئے۔ کیونکہ تجارت کا مقصد بھی

منافع حاصل کرنا ہی ہوتا ہے اور اسلام میں اس کی تعریف کی گئی اور خوب ترغیب دی گئی ہے۔ اسی

طرح ذاتی مقصد کے لئے حاصل کردہ قرض پر سود تو حرام ہے لیکن تجارتی مقصد کے لئے سود کی

حرمت سمجھ سے بالاتر ہے۔

ان اعتراضات کے شافی جوابات کے لئے ضرورت تو اس بات کی ہے کہ تفصیل سے ہر ہر نکتہ

کو عقل و نقل کی کسوٹی پر رکھ کر پرکھا جائے اور غلط استدلال کی نقلی کھولی جائے۔ لیکن چونکہ ان

موضوعات پر مستقل مباحث الگ سے موجود ہیں جن میں سے بعض محدث کے حالیہ شمارے میں بھی

شامل ہیں لہذا حسب ضرورت ان کی طرف اشارہ کرنے کے ساتھ بالا اختصار ان کا جائزہ لینے پر اکتفا کیا

جاتا ہے۔ ذیل میں ہم بعض عنوانات کے تحت ان کی وضاحت پیش کرتے ہیں:

(۲) کیا باہمی رضامندی سے سود لینا جائز ہے؟

(۱) اس بحث میں پڑنے سے پہلے ہم اس استدلال کا جائزہ لیتے ہیں جو قرآن کی آیت سے لیا گیا ہے:

”اے ایمان والو! آپس میں ایک دوسرے کے مال باطل طریقے سے نہ کھاؤ۔ مگر یہ کہ

تمہارے درمیان باہمی رضامندی سے تجارت ہو“ (النساء: ۲۹)

اس آیت سے یہ استدلال کیا گیا ہے کہ اگر سود باہمی رضامندی سے ہو تو اس وقت سود لینا جائز

ہے۔ کیونکہ اس آیت میں باطل طریقوں میں باہمی رضامندی کے الفاظ سے حلال طریقوں کو مستثنیٰ کیا

سود کیا ہے؟..... کیا تجارتی سود بھی حرام ہے؟

جا رہا ہے۔

(i) اس آیت کے الفاظ پر ہی معمولی غور کرنے سے اس استدلال کا بودا پن معلوم ہو جاتا ہے۔ اس

آیت میں سود کے احکام کا تذکرہ ہی نہیں بلکہ تجارت اور معاہدے کی شرائط ذکر ہو رہی ہیں اور وہ

یہ کہ تجارتی معاملہ میں باہمی رضامندی شرط ہے ﴿إِلَّا أَنْ تَكُونَ بَيْعًا عَنْ تَرَاضٍ مِّنْكُمْ﴾

مگر یہ کہ وہ تجارت ہو تمہاری باہمی رضامندی سے۔ ہم پیچھے یہ بحث کر آئے ہیں کہ تجارت اور

سود دونوں میں واضح طور پر فرق ہے اور ﴿وَاحِلَّ اللَّهُ الْبَيْعَ وَحَرَّمَ الزُّبْنَ﴾ اللہ نے تجارت

کو حلال کیا اور سود کو حرام کیا ہے۔ دونوں میں عمل کے لحاظ سے اگر اتنے واضح فرق نہیں تو نتائج

کے اعتبار سے زمین آسمان کا فرق ہے (دیکھئے ص ۶۷)۔ یہی وجہ ہے کہ شریعت میں سود کی شدید

ترین مذمت آئی ہے تو تجارت کی واضح ترغیبات موجود ہیں۔ اس لئے ﴿إِلَّا أَنْ تَكُونَ بَيْعًا﴾

کے الفاظ کو نظر انداز کرنا زری من مانی اور قرآن کے منہ میں اپنی بات ڈالنے کے مترادف ہے۔

(ii) قرآن وحدیث سے مسائل اخذ کرنے کا مسلمہ اصول یہ ہے کہ ایک موضوع پر میسر آنے والے تمام

احکام کو یکجا کر کے ان سے مشترکہ احکام نکالے جائیں۔ کسی مقام پر موجود کسی ایک لفظ کو سیاق و

سباق سے جدا کر کے اپنے مطلب میں استعمال کر لینا الحاد و زندقہ کا طور طریقہ تو ہو سکتا ہے،

اسلام کا نہیں۔ قرآن کریم اور احادیث میں جو متعدد بار سود کی واضح ترین حرمت اور مذمت آئی

ہے حتیٰ کہ قرآن میں اسے اللہ سے جنگ کے مترادف قرار دیا گیا ہے تو باہمی رضامندی سے سود

کو حلال کرنے والوں کی نگاہوں سے یہ آیات اور احادیث کیوں او جھل ہیں۔ جو انہیں اس آیت

کی اجتناب کا اس قدر شوق چرایا ہے۔ یہ تو صریحاً اس آیت کے مصداق ہے:

﴿اَفْتَنُوا نَفْسًا مِّنْ بَعْضِ الْكِتَابِ وَتَكْفُرُونَ بِبَعْضٍ فَمَا جَزَاءُ مَنْ يَفْعَلُ ذَلِكَ مِنْكُمْ

اِلَّا خِزْيٌ فِي الْحَيٰوةِ الدُّنْيَا وَيَوْمَ الْقِيٰمَةِ يُرَدُّوْنَ اِلٰى اَشَدِّ الْعَذَابِ وَمَا لِلّٰهِ بِغَافِلٍ

عَمَّا تَعْمَلُوْنَ﴾ ”کیا تم شریعت کا کچھ حصہ لے لیتے ہو اور کچھ کو چھوڑ دیتے ہو، ایسا کرنے والوں

کی اس کے سوا کیا جزا ہے کہ دنیا میں انہیں رسوائی ہو اور آخرت میں برے عذاب کے سپرد کیا

جائے۔ جو کچھ تم کرتے ہو، اللہ اس سے قطعاً غافل نہیں“ (البقرہ: ۸۵)

(۲) شریعت کا مطلب ہی ”بنائی ہوئی چیز“ کے ہیں۔ یعنی یہ زندگی گزارنے کا ایسا طریقہ ر راستہ ہے

جسے اللہ تعالیٰ نے اپنے نبی ﷺ کے ذریعے اپنی مخلوق کے لئے جس طرز حیات کو ان کی زندگی

بہتر گزارنے کے لئے مناسب اور موزوں سمجھا ہے، وہ اس نے ہم پر نازل کی اور ہم مسلمان

(فرمانبردار) ہونے کے ناطے اس کو قبول کر چکے ہیں اور اب اس طریقے کے پابند ہیں۔ اللہ کا

عظیم احسان ہے کہ اس نے فلاح کے راستے کا تعین انسانوں پر نہیں چھوڑا بلکہ اس کا تعین اپنی

حکمت بالغہ سے خود فرمادیا۔ اس طریقے میں کسی تبدیلی کے مجاز نہ ہم خود ہیں، نہ ہی نبی کریم ﷺ

کی ذات یا برکات تھی۔ قرآن کریم میں ہے:

سود کیا ہے؟..... کیا تجارتی سود بھی حرام ہے؟

﴿وَلَوْ تَقَوَّلَ عَلَيْنَا بَعْضَ الْأَقَاوِيلِ لَأَخَذْنَا مِنْهُ بِالْيَمِينِ ثُمَّ لَقَطَفْنَا مِنْهُ الْوَيْتِينَ فَمَا مِنْكُمْ مِنْ أَحَدٍ عَنْهُ حَاجِزِينَ﴾ (سورۃ المائدہ: ۴۴ تا ۴۷)

”اے نبی! اگر آپ بھی کوئی بات اپنی طرف سے گڑھ کر ہم سے منسوب کریں گے تو ہم آپ کو اپنے دہانے ہاتھ سے پکڑ لیں گے اور آپ کی شہ رگ کاٹ ڈالیں گے، اور تم میں سے کوئی ہمیں اس (سزا دینے) سے روک نہیں سکتا“

نبی کریم ﷺ کا فریضہ صرف تبلیغ و رسالت ہے خواہ وہ وحی جلی کی صورت میں ہو یا خفی (حدیث و سنت) کی صورت میں: ﴿وَمَا مُحَمَّدٌ إِلَّا رَسُولٌ﴾ ”محمد ﷺ تو صرف پہنچانے والے ہیں“ چنانچہ اگر نبی اکرم ﷺ کی ذات پر شارع کا لفظ کبھی بولا جاتا ہے تو وہ مجازی معنی میں ہے، حقیقی میں نہیں کہ آپ شریعت کو پہنچانے والے ہیں۔ سوال یہ پیدا ہوتا ہے کہ ایک امر کو اللہ تعالیٰ کے حرام قرار دینے کے بعد مسلمان باہمی رضامندی سے حلال کر سکتے ہیں۔ بعض ایسے مسلمان جو سود کی اندھی وکالت کرتے ہوئے باہمی رضامندی سے سود کھانے کے جواز کا فتویٰ دینا چاہتے ہیں، ہم ان سے پوچھتے ہیں کہ کیا خیال ہے باہمی رضامندی سے زنا کے بھی حلال ہو جانے کے بارے میں یا شراب اور قتل کے جائز ہونے کے بارے میں؟..... کیا کوئی مسلمان یہ تسلیم کر سکتا ہے کہ اسلام کے احکام اس گنجائش کے منجمل ہیں۔ اس لئے ذرا کھلی آنکھوں کے ساتھ بصیرت سے اپنے دعویٰ کی زد میں آنے والے دیگر احکام کو بھی ایک نظر دیکھ لینا ضروری ہے۔

(۳) مندرجہ بالا دلائل تو لفظی اور شرعی نوعیت کے تھے۔ لیکن ذرا اوقاتی طور پر اس کا جائزہ لیں کہ آیا کوئی شخص خوشدلی سے سود دینے پر راضی ہو سکتا ہے۔ زیادہ گہرے غور و فکر کی ضرورت نہیں، اگر ایک شخص کو ایک لاکھ روپے قرض درکار ہے اور اس کو سود بلکہ کم شرح سود کے ساتھ ساتھ دوسری جگہ سے بغیر کسی شرط کے بلا سود بھی ایک لاکھ مل سکتے ہوں تو کون ایسا شخص ہے جو بغیر کسی وجہ کے سود ادا کرنا پسند کرے۔

یہ تو یوں ہی ایک فریب اور ڈھکوسلا ہے کہ قرضدار اپنی رضامندی سے سود ادا کرتے ہیں۔ اگر انہیں بلا سود قرض دستیاب ہو سکے تو وہ کبھی سود پر قرض حاصل نہ کریں۔ یہ تو ان کی مجبوری کو رضامندی سے تعبیر کرنے کا محض ایک فریب ہے۔ اسلام ہی وہ خدمت انسانی کا جذبہ، باہمی ایثار و محبت اور خلوص کے وہ جذبات پیدا کرتا ہے جو ایک مسلمان اپنے دوسرے مسلمان بھائی کی ضرورت نہ صرف قرض بلکہ قرض حسنہ (جس میں ادائیگی کی مدت کا بھی تعین نہ ہو) کی صورت میں پوری کرتا ہے کیونکہ مسلمان کا تصورِ فلاح اپنے رب کی اطاعت اور حصولِ درجات سے جڑا ہوتا ہے اور وہ آخری مقاصد کے تحت ایسا کرتا ہے۔ (مزید تفصیل کے لئے صفحہ ۲۲۰)

بہت کم صورتوں میں ایسا ہوتا ہے کہ سودی معاہدہ فریقین کی رضامندی سے ہو لیکن ایسا اکثر اس سے بڑے شر کے حصول کے لئے اور ہوس پرستانہ مقاصد کے تحت ہوتا ہے۔ جس طرح

سود کیا ہے؟..... کیا تجارتی سود بھی حرام ہے؟

بنکوں میں پچھتیں جمع کرانے والے لالچ اور ہوس زر میں سودی اکاؤنٹ کھول لیتے ہیں اور بنک اس لئے سود ادا کرنے پر راضی ہو جاتا ہے کہ وہ اس رقم سے اس سے زیادہ شرح سود وصول کرے گا۔ بالفرض اگر رضامندی سے سودی معاہدہ ہو بھی جائے تو اس سے نفس مسئلہ پر کوئی فرق نہیں پڑتا کیونکہ سود کی حرمت کی بنیاد شریعت کے احکام ہیں نہ کہ باہمی رضامندی جیسا کہ پیچھے گزر چکا ہے

(۳) کیا سود کی حرمت کی علت 'ظلم' ہے؟

قرآن کریم میں اللہ تعالیٰ کا فرمان ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ فَبِأَن لَّمْ تَغْلَبُوا فَادَعُوا بِحَرْبٍ مِّنَ اللَّهِ وَرَسُولِهِ وَإِن تُبْتُمْ فَلَكُمْ رُءُوسُ أَمْوَالِكُمْ لَا تَظْلُمُونَ وَلَا تَظْلَمُونَ﴾ (سورة البقرة: ۲۷۸، ۲۷۹)

”اے ایمان والو! اللہ سے ڈرتے رہو۔ اگر واقعی تم مؤمن ہو تو جو سود باقی رہ گیا ہے، اسے چھوڑ دو اور اگر تم نے ایسا نہ کیا تو اللہ اور اس کے رسول کی جانب سے تمہارے خلاف اعلان جنگ ہے اور اگر سود سے توبہ کر لو تو تم اپنے اصل سرمایہ کے حق دار ہو، نہ تم ظلم کرو اور نہ تم پر ظلم کیا جائے“

ان آیات میں سود کی حرمت اور مذمت کرتے ہوئے، سود چھوڑنے کا طریقہ بیان کیا گیا اور آخر میں نہ تم ظلم کرو اور نہ تم پر ظلم کیا جائے، کے الفاظ سے سود کی حکمت بیان کی گئی ہے۔ بعض حضرات یہ بات کہتے ہیں کہ سود کی حرمت کی بنیادی وجہ ظلم کا ہونا ہے۔ چونکہ قرض لینے والا محتاج اور فقیر ہوتا ہے اور اپنی ضرورت کی تکمیل کے لئے قرض کا تقاضا کرتا ہے لہذا قرض دینے والا اس کی مجبوری سے ناجائز فائدہ اٹھا کر اس پر ظلم کرتا ہے۔ سود در سود (سود مرکب) کی شکل میں یہ ظلم شدید تر ہوتا جاتا ہے۔ بالفرض اگر کسی صورت میں قرض لینے پر ظلم کا ارتکاب نہ ہوتا ہو اور سود سے منفعت بخش کاروبار کرنا چاہے تو سود لینا جائز ہے۔ وفاقی شرعی عدالت نے بھی اپنے فیصلہ مقدمہ سود کے پیر ۳۲۱ میں سود کی حرمت کی علت ظلم کو قرار دیا ہے۔

والدہ گرامی حافظ عبدالرحمن مدنی نے اپنے عدالتی بیان میں اس نکتہ کی خوب وضاحت کی ہے۔ یہ عدالتی بیان محدث میں بھی شائع ہو رہا ہے۔ جس کے صفحات ۷۸ تا ۸۱ خصوصیت سے قابل توجہ ہیں۔

علت اور حکمت اصول فقہ کی اصطلاح میں دو مختلف چیزیں ہیں۔ علت تو اس بنیاد کو کہا جاتا ہے جس پر کوئی شرعی حکم موقوف ہوتا ہے۔ اگر وہ علت باقی نہ رہے تو وہ شرعی حکم بھی ساقط ہو جاتا ہے۔ جبکہ حکمت سے مراد وہ مصلحت ہے جس کو شارع اس حکم کی تشریح کے ذریعے پورا کرنا چاہتا ہے، یہ مصلحتیں متعدد بھی ہو سکتی ہیں۔ یاد رہے کہ شرعی حکم کسی حکمت کے وجود یا عدم وجود پر موقوف نہیں ہوتا۔ بسا اوقات کسی حکمت کے ساقط ہونے پر شریعت بعض دیگر ذرائع سے اس مقصد حکمت کو حاصل کر لیتی ہے لہذا اس حکمت کے ختم ہونے پر شرعی حکم کو ساقط نہیں کیا جاسکتا..... واضح رہے کہ

سود کیا ہے؟..... کیا تجارتی سود بھی حرام ہے؟

علت کی تلاش ایک مشکل اور پیچیدہ امر ہے کہ شارع نے کسی شرعی حکم کو کیوں لاگو کیا ہے۔ علت کے لئے متعدد شرطیں بھی ضروری ہیں جو اصول فقہ کی کتب میں ملاحظہ کی جاسکتی ہیں۔

سوال پیدا ہوتا ہے کہ ظلم سود کی حرمت کی حکمت ہے یا علت؟ سود کے مفاسد کا بنظر غائر جائزہ لیں تو ظلم کو اس کی علت قرار دینا درست نظر نہیں آتا۔ ہماری رائے میں ظلم کا وجود سود کی حرمت کی ایک اہم حکمت ہے، کیونکہ سود کی حرمت صرف اس کی بنا پر نہیں ہے۔ بعض ایسی صورتیں بھی ہو سکتی ہیں جہاں بظاہر ظلم نہ ہو رہا ہو لیکن سود حرام ہو۔

(۴) منفعت بخش مقاصد کے لئے سود کی حرمت؟

یہ گزشتہ اعتراض کا ہی ایجابی پہلو ہے..... جیسا کہ ذکر ہوا ہے کہ سود کی حرمت صرف ظلم کے وجود پر ہی موقوف نہیں، علماء نے سود کے بے شمار مفاسد گنوائے ہیں۔ بعض اس کو تکنیکی وجوہ کی بنا پر حرام سمجھتے ہیں اور بعض علماء اس کے اخلاقی اور معاشرتی مفاسد کو اس کی حرمت کی وجہ بتاتے ہیں۔ مولانا عبد الرحمن کیلانیؒ لکھتے ہیں:

(تجارت اور لین دین کے احکام: ص ۷۸)

”سود اسلامی تعلیمات کا نقیض اور اس سے براہ راست متضاد ہے۔ اس کا حملہ بالخصوص اسلام کے معاشرتی اور معاشی نظام پر ہوتا ہے۔ اسلام ہمیں ایک دوسرے کا بھائی بن کر رہنے کی تلقین کرتا ہے۔ وہ آپس میں مروت، ہمدردی، ایک دوسرے پر رحم اور ایثار کا سبق سکھاتا ہے۔ اللہ نے مسلمانوں پر آپس کے بھائی چارے کو اپنا خاص احسان قرار دیا (آل عمران: ۱۰۳) اور یہی چیز رسول اکرم ﷺ کی زندگی بھر کی تربیت کا ماحاصل تھا جبکہ سود انسان میں ان سے بالکل متضاد صفات یعنی بخل، حرص، لالچ، مفاد پرستی اور شقاوت قلبی پیدا کرتا ہے جو اسلامی تعلیمات کی عین ضد ہے..... اسلام کے معاشی نظام کا ماحاصل یہ ہے کہ دولت گردش میں رہے اور اس گردش کا بہاؤ امیر سے غریب کی طرف ہو، اسلام نے نظامِ ذکوٰۃ و صدقات کو اس لئے فرض کیا ہے، قانون میراث اور حقوق باہمی اسی کی تائید کرتے ہیں جبکہ سودی معاشرہ میں دولت کا بہاؤ ہمیشہ غریب سے امیر کی طرف ہوتا ہے۔ اس لحاظ سے بھی سود اسلام کے معاشی نظام کی عین ضد ہے“

ان سب باتوں سے اتفاق کے ساتھ ساتھ ہم ان پر یہ اضافہ کرنا چاہتے ہیں کہ دراصل سود منفعت بخش ہوتا ہی نہیں۔ کیونکہ اوّل تو سود کے ذریعے تخلیق مال (تخلیق منافع) ہوتا ہی نہیں بلکہ یہ صرف ناروا تقسیم مال (اعتصاب مال) کا ایک ہتھکنڈا ہے۔ سو میں انسانی محنت کا وہ بنیادی عنصر ہی موجود نہیں جس سے منافع تخلیق ہوتا ہے۔ یہ صرف نقد کے ذریعے دوسرے کی کمائی کو غصب کرنے کا ایک بہانہ ہے۔

دوسرے، سود میں اگر ذاتی سطح پر ظلم، اذیت اور ضرر موجود نہ بھی ہو تو قومی معاشرتی سطح پر سود کے ذریعے آخر کار ان کا وجود ضرور پایا جاتا ہے۔ معاشرتی سطح پر اذیت اور ظلم انفرادی اور شخصی اذیت سے کہیں زیادہ تباہ کن اور دور رس ہوتا ہے۔ ہمارے معاشرے میں بھی رونما ہونے والی قومی اور معاشرتی

سود کیا ہے؟..... کیا تجارتی سود بھی حرام ہے؟

مشکلات کے پیچھے سود کا خالمانہ عنصر ضرور کار فرما ہے۔ چونکہ سود ہر حال میں مقروض کو ادا کرنا ہوتا ہے، اس لیے شرح سود سے زیادہ نفع کمانے کے لیے مقروض کو ہر جائز اور ناجائز حربہ استعمال کرنا ضروری ہو جاتا ہے جس کے لیے وہ کاروبار میں ذخیرہ اندوزی، بلیک مارکیٹنگ اور ناجائز و حرام ذرائع استعمال کرنے سے بھی دریغ نہیں کرتا۔ نفع کو شرح سود سے بلند تر رکھنے کے لیے کارکنوں کی اجرت کم سے کم تر رکھ کر اور وقت سے زیادہ کام لیکر ان کا استحصال کیا جاتا ہے، اور ان تمام ناروا ہتھکنڈوں سے ناجائز منافع کما کر قرض دینے والے کو صرف اس لیے ادا کر دیا جاتا ہے کیونکہ اس نے سود پر پیسے دیئے تھے۔ جب کہ اس اضافے کی تحصیل میں اس نے نہ کوئی محنت صرف کی، نہ کسی قسم کے رسک سے دوچار ہوا اور نہ کاروباری مشکلات اور تقاضوں میں اس نے کوئی حصہ ڈالا۔ صرف اپنے پیسے کی بنیاد پر مال میں اضافہ وصول کرنا اس کا استحقاق ٹھہرا۔ دوسری طرف مظلوم یا خون پسینے کی محنت سے معمولی اجرت حاصل کرنے والا طبقہ جب اس طرح اپنی محنت کا حقیقی معاوضہ وصول نہیں کر پاتا، اور اپنی محنت کے بل بوتے پر دوسرے کو عیش و عشرت کرتا اور ٹھہرے اڑانا دیکھتا ہے تو پاپوسی، بیچارگی اور افسردگی کا شکار ہو کر ناروا طریقوں سے اور اپنے زور و بازو سے اپنا حصہ خود وصول کرنے پر آمادہ ہو جاتا ہے۔ جب مزدوروں کا حق غصب ہوتا ہے تو رد عمل کے طور پر وہ معاشرہ کی ہر چیز اور فرد سے بد دل ہو کر انتقام کی ٹھان لیتے ہیں۔ ان رویوں اور قانون شکنیوں کا معاشرہ پر جو اثر پڑتا ہے اس کی تصویر آج ہم کھلی آنکھوں اپنے معاشرے میں بھی دیکھ رہے ہیں۔ اختصار کی غرض سے اشارہ کرنے پر ہی اکتفا کیا جاتا ہے (تفصیل کیلئے ص ۲۰۷) اس کے بعد کیا یہ دعویٰ کرنا درست دکھائی دیتا ہے کہ منفعت بخش مقاصد کے لیے سود جائز ہونا چاہیے۔

سود کو اللہ نے حرام کیا ہے اور اس کی شدید ترین مذمت کرتے ہوئے اس کو اپنے سے جنگ کے مترادف قرار دیا، جس کا واضح مطلب یہ ہے کہ سود شرمناک ہے۔ سود کی بنا پر ہونے والے کسی معاہدے یا معاہدے میں خیر کا وجود محال ہے، اگر سود میں ایسی کوئی گنجائش ہوتی تو اس کی وضاحت شریعت مطہرہ میں ضرور کر دی جاتی۔ قرآن کریم اور فرامین نبویہ میں نہ صرف سود کو مطلقاً حرام کیا گیا بلکہ اس پر گواہی دینے والے اور اس کو لکھنے والے سب کو گناہ میں برابر کا شریک قرار دیا گیا ہے۔ شریعت میں ہر قسم کا سود حرام ہے چاہے وہ صرفی ہو یا تجارتی، نیک مقاصد کیلئے یا ناروا مقاصد کے لیے۔ سود ہر لحاظ سے حرام ہے اور اسلام کا بنیادی تقاضا بھی یہی ہے کہ ہر طرح کے سود سے کلی نفرت اور کھلم کھلا اجتناب کیا جائے اور سود کو ختم کرنے کی ہر ممکن سعی کی جائے۔

اسلام نے سود کو کیوں حرام قرار دیا ہے؟

یوں تو مسلمان ہونے کے ناطے ہمارے لئے اس سوال کی زیادہ اہمیت نہیں رہ جاتی بلکہ مسلمان کا تو کام یہ ہے کہ اگر اسے کسی شے کے بارے میں شرعی حکم کا یقینی دلائل سے علم ہو جائے تو دل و جان سے اس کو قبول کرے کہ یہی تقاضائے مسلمانی ہے۔ اس کے باوجود بعض ضعیف الاعتقاد مسلمانوں کی تشفی کے لئے علماء اور ماہرین معیشت نے ان متعدد وجوہات کو درج کیا ہے جو اسلام کے اس حکم کی تائید

سود کیا ہے؟..... کیا تجارتی سود بھی حرام ہے؟

کرتی ہیں۔ حسن اتفاق کہے کہ نہ صرف مسلمان بلکہ تمام الہامی مذاہب، فلاسفہ اور دانشوروں کے ہاں سود قدیم سے حرام چلا آ رہا ہے۔ عیسائیوں کے ہاں بھی سود نہ صرف مذہبی بلکہ معاشرتی بنیادوں پر حرام تھاجے وہ Usury کا نام دیتے۔ Usury کی مذمت میں اس قدر زیادہ لٹریچر پھیل چکا ہے اور اس لفظ کے تاریخی استعمال نے اس شدت سے سامعین کے ذہنوں کو جکڑ رکھا ہے کہ وہ Usury کی تائید میں کوئی اچھا کلمہ سننے کو تیار نہیں۔ چنانچہ من چاہے مقاصد کے حصول کے لئے اہل یورپ کے بااثر طبقہ نے سود کو رواج دینا چاہا تو اس کے لئے انہیں Usury کے بجائے Interest کا لفظ تخلیق کرنا پڑا۔ اور اب تک Interest ایسے معصوم لفظ کے لبادے میں Usury کا رنکاب کیا جاتا ہے۔ حقیقت اور امر واقعہ آج بھی وہی ہے کہ ہر دو میں کوئی خط امتیاز اور حدِ فاصل سرے سے ہی نہیں ہے۔ یہ صرف ایک لفظی کھیل ہے جو Usury کے نفرت آمیز پس منظر سے چھٹکارا حاصل کرنے کو شروع ہوا۔ (تفصیل کے لئے ص: ۱۸۰)

یوں تو معاشیات میرا موضوع نہیں ہے اور فنی طور پر میں اس کی بیشتر اصطلاحات سے ناواقف ہوں لیکن ایک عام سی سمجھ بوجھ رکھنے والے فرد ہونے کے ناطے اور اس موضوع پر مطالعہ کے بعد درج ذیل نتائج کو پہنچا ہوں:

(۱) سود صرف مال کی ظالمانہ تقسیم کرتا ہے، مال میں واقعاتی اضافہ نہیں کرتا: اسلام نے سود کے بالمقابل تجارت کو قرار دیا ہے۔ اس کی وجہ یہ ہے کہ تجارت میں فی الواقع مال میں نشوونما ہوتی ہے۔ جبکہ سود صرف مال کی ناروا تقسیم کا کھیل ہے۔ جس میں متعدد محتاج ہاتھوں سے پیسہ آہستہ آہستہ چند مقتدر ہاتھوں کی طرف جمع ہوتا رہتا ہے۔ سود کے اس چکر میں بعض نچلے طبقوں کی رقم آہستہ آہستہ طبقہ امرا کو منتقل ہوتی رہتی ہے۔ کیونکہ سود میں صرف زر کو ذریعہ پیداوار تسلیم کر کے کچھ مال سے مزید مال جمع کرنے (نہ کہ پیدا کرنے) کا حق تسلیم کیا گیا ہے۔ مال دار کو چونکہ اپنے اصل مال میں کمی کا کوئی امکان نہیں بلکہ اضافے کا یقین ہوتا ہے لہذا آہستہ آہستہ وہ اس مال سے مزید مالدار ہوتا چلا جاتا ہے۔ کیونکہ سود کی صورت میں پیسہ، پیسے کو کھینچتا ہے۔

اس صورت میں معاشرے سے متوسط طبقہ آہستہ آہستہ ختم ہو کر صرف دو طبقات باقی رہ جاتے ہیں، ایک تو بے شمار وسائل و ذرائع رکھنے والے امراء کا طبقہ اور دوسرا انتہائی ناکس، مجبور اور مظلوم طبقہ۔ ٹھیک یہی تصویر سرمایہ دارانہ نظام پیدا کرتا ہے کیونکہ اس میں مال کو ذریعہ پیداوار تسلیم کیا گیا ہے اور اس کا حاصل سود قرار دیا گیا ہے۔ سود کی ترویج میں طبقاتی نظام پیدا ہونا ایک لازمی تقاضا ہے۔ دولت کا صرف چند ہاتھوں میں جمع ہونے کا یہ مفروضہ حقیقت کاروباروں دھارتا ہے کہ قرض دینے والوں کا تو سود کی صورت میں مال میں اضافہ یعنی ہے اور یہ بات ہم جانتے ہیں کہ سود کے ذریعے مال میں اضافہ نشوونما کے ذریعے نہیں بلکہ ناروا تقسیم کے ذریعے ہوتا ہے۔ لازمی سی بات ہے کہ نسبتاً کم تر وسائل رکھنے والے افراد کے مال ہی سود کی صورت میں بڑے مالداروں کی طرف جمع ہوتے جائیں گے۔ اس سرکل کو

سود کیا ہے؟..... کیا تجارتی سود بھی حرام ہے؟

جس طرح بھی بیان کر لیا جائے، نتیجہ ایک ہی رہتا ہے۔

اس کے بدلے میں سود معاشرے کے نچلے طبقوں میں مایوسی، چڑچڑاہٹ، ناداری اور محتاجی کو رواج دیتا ہے جس کے نتیجے میں پسا ہوا طبقہ اپنی محنت سے نہیں بلکہ غیر قانونی ہتھکنڈوں سے مال و دولت کے حصول کی طرف راغب ہو جاتا ہے۔ نتیجتاً چور بازاری، ڈاکہ اور لوٹ مار کے واقعات عام ہو جاتے ہیں۔ ذرا تفصیل میں جائیں تو اس کے مفاسد مزید کھلتے ہیں۔ اگر کوئی سرمایہ دار تجارتی قرضہ حاصل کرتا ہے تو اسے یقینی طور پر سود کی ادائیگی کے لئے مصارف پر کنٹرول کرنا پڑتا ہے۔ جس کے لئے وہ ملازمین کی تنخواہوں میں کمی، استعداد سے زیادہ کام اور اپنی مصنوعات کا حق سے زیادہ منافع وصول کرتا ہے۔ نتیجتاً استحصال، ذخیرہ اندوزی اور دھوکہ دہی بڑھتی چلی جاتی ہے۔ لیکن تنخواہوں میں کمی، استعداد سے زیادہ کام، ذخیرہ اندوزی اور دھوکہ دہی سے قیمتوں میں گرانی کا سارا اثر مصارف پر پڑتا ہے۔ نتیجتاً سود کا تمام بوجھ آخر کار ایک طبقہ پر آن پڑتا ہے اور دوسرا طبقہ مال دار سے مال دار ہوتا چلا جاتا ہے۔ اسی کے بارے میں کہا جاتا ہے کہ معاشرے میں متوسط طبقہ ختم ہو کر صرف دو طبقے باقی رہ جاتے ہیں۔

مصر کے نامور عالم، معروف دانشور اور شیخ الازہر شیخ محمد عبدالعزیز فرماتے ہیں:

”جب نقد بجائے خود زریعہ پیداوار بن جائے تو اس کا نتیجہ یہ ہو گا کہ دولت ان لوگوں کے

پاس جمع ہو جائے گی، جن کا کام ہی یہ ہوتا ہے کہ نقد سے نقد کمایا جائے“ (تفسیر المنارج، ص ۳، ص ۱۰۹)

(۲) تجارت سے مال میں نشوونما ہوتی ہے: سود کی صورت میں صرف مال، مال سے کلوا کر

مزید مال اکٹھا کرنے کا وسیلہ بنتا ہے۔ یہی بات صدیوں پہلے ارسطو نے بھی کہی تھی:

”سود ایسا طریقہ کسب ہے جس میں نقد سے نقد کمایا جاتا ہے..... دولت حاصل کرنے کے

طریقوں میں یہ سب سے بدترین ہے۔“ (بحوث فی الربا از مصری فقیہ ابو زہرہ م ۱۹۷۴ء)

دولت کمانے کے اس طریقے میں انسان کی کاوش کو تو کوئی تحفظ حاصل نہیں ہوتا جبکہ مال ہر طرح محفوظ ہوتا ہے۔ جبکہ کائنات میں ہر شے انسان کے دم بدم سے قائم اور اس کے لئے ہی تیار کی گئی ہے۔ انسان کی محنت و صلاحیت ہی وہ حقیقی جوہر ہے جو زمین سے لہلہاتے کھیت اور فصلیں، درختوں سے خوبصورت فرنیچر، مٹی سے بلند و بالا عمارتیں اور مادے سے اپنے کام کی بے شمار چیزیں بناتا ہے۔ اگر ان میں سے انسان کی ہنرمندی اور محنت و مشقت کو نکال دیا جائے تو کوئی شے بھی وہ صورت اختیار نہ کر سکے جو آج ہمیں ہر دم نظر آتی ہے۔

تجارت کی صورت میں دراصل انسان کی محنت کو ہی تحفظ میسر آتا ہے۔ اسلام نے مضاربت کی صورت میں نقصان ہونے پر ایک طرف محنت کرنے والے کی محنت کے ضیاع کو نول کیا ہے اور دوسری طرف سرمایہ والے پر سرمائے کا تمام نقصان برداشت کرنا لازمی ٹھہرایا ہے۔ اس لئے وہی نظام حقیقی معنوں میں انسان کی مشکلات کا مداوا کر سکتا ہے جو انسان کی جہد و کاوش کا پوری طرح محافظ ہو۔

سود کی صورت میں دونوں طرف مال کا عنصر ہوتا ہے، تیسرا عنصر کوئی نہیں جس سے مال میں

سود کیا ہے؟..... کیا تجارتی سود بھی حرام ہے؟

نشوونما نہیں ہو سکتی، ہاں خالص طور پر مزید مال کا حصول ضرور ممکن بنایا جاسکتا ہے۔ جبکہ تجارت میں تیسرا اہم ترین عنصر انسانی محنت کا ہے جس سے مال میں حقیقی نشوونما ہوتی ہے اور قومی معیشت ترقی کرتی ہے۔ انسان کی محنت کا صحیح بدلہ میسر آنے پر معاشرے میں محنت کو فروغ ملتا اور ہنرمندی و لیاقت کی قدر دانی ہوتی ہے۔ علاوہ ازیں اسلامی اصول تجارت یعنی مضاربت و مشارکت وغیرہ میں کوئی شخص ضرورت پڑنے پر اپنا سرمایہ فوراً علیحدہ نہیں کر سکتا بلکہ اس کا نقصان وابستہ ہونے کی بنا پر اسے کاروبار کے حالات طحوظ خاطر رکھنا پڑتے ہیں۔ جبکہ سود خور کو صرف اپنے پیسے سے دلچسپی ہوتی ہے اور وہ عین ایسے وقت اپنے پیسے کا تقاضا کر بیٹھتا ہے جب کاروبار کے لئے اس کے بغیر جاری رہنا ممکن نہیں ہوتا۔ کیونکہ سود خور کا مفاد تو محفوظ ہوتا ہے اور وہ اسے ہر صورت مل کر رہتا ہے۔ بلکہ ایسے حالات میں پیسے کا تقاضا اس کے سودی کاروبار کو (سودور سودیادوبارہ سودی معاہدے کی شکل میں) مزید ترویج دینے کا باعث بنتا ہے۔ اس سے مطلب پرستی اور سنگدلی کے جذبات معاشرے میں فروغ پاتے ہیں۔

اس سے معلوم ہوتا ہے کہ اسلام میں سود کی حرمت نہ صرف اقتصادی اور تکنیکی بنیادوں پر قائم ہے بلکہ اخلاقی اور معاشرتی وجوہات کی بنا پر بھی سود حرام ہے کیونکہ سود کی ترویج کی صورت میں معاشرہ میں انتشار، ظلم، بخل، مطلب پرستی، اسراف، مایوسی اور لوٹ مار پروان چڑھتے ہیں۔

(ii) اگر تجارت سود سے زیادہ نفع بخش نہ ہو تو سوال پیدا ہوتا ہے کہ بنکوں سے سود پر تجارتی قرضے لینے والے کیونکر یہ قرضے حاصل کرتے ہیں۔ کیونکہ وہ سمجھتے ہیں کہ اس طرح وہ سرمائے سے انسانی محنت کو شامل کر کے اس قدر زیادہ منافع کمانے میں کامیاب ہو جائیں گے جس سے وہ بنک کا سود بھی ادا کر لیں گے اور خود بھی خوشحال اور مالدار بن سکیں گے۔

(۳) سود ایک مخصوص شرح تک نفع بخش ہو سکتا ہے، اس کے بعد تجارت کے سوا کوئی چارہ نہیں۔ ترقی یافتہ ممالک میں یہ بات عملی تجربے کے بعد پایہ ثبوت کو پہنچ چکی ہے کہ چونکہ سود مال میں نشوونما نہیں کرتا بلکہ ایک طرف تو معاشرتی ناہمواری پیدا کرتا ہے۔ دوسری طرف ایک مخصوص سطح تک پہنچنے کے بعد سودی کاروبار میں مزید اضافے اور ترقی کے امکانات نہیں رہتے۔ وہ ممالک جن کی معیشت ترقی پذیر ہے، وہاں سود سے فائدہ اٹھانے کے مواقع موجود ہیں جبکہ ترقی یافتہ ممالک میں سود کا مستقبل روشن نہیں۔ یہی وجہ ہے کہ گذشتہ نصف دہائی میں ایک طرف یورپ کے بے شمار بڑے بنک دیوالیہ ہو کر صفحہ ہستی سے مٹ چکے ہیں تو دوسری طرف کافی بنک دوسرے بنکوں سے ادغام کرنے پر مجبور ہیں۔ حتیٰ کہ بعض بڑی علامتی شرح سود کے ذریعے اپنا کاروبار جاری رکھنے پر مجبور ہیں۔ اس کے بجائے وہاں بھی تجارتی بنیادوں پر سرمایہ کاری کا رجحان فروغ پا رہا ہے کیونکہ اس میں انہیں زیادہ شرح منافع میسر آتی ہیں۔ (تفصیل کے لئے صفحہ ۱۸۸)

(۴) سود میں پیسے کو بند اور جمع کرنے کا رجحان ہے جبکہ گردش دولت سے ہی معیشت میں ترقی ہوتی ہے۔ معاشیات کا مسلمہ اصول ہے کہ گردش دولت معیشت میں خوشحالی لاتی ہے۔ دولت

سود کیا ہے؟..... کیا تجارتی سود بھی حرام ہے؟

جتنے زیادہ ہاتھوں سے ہو کر گزرے گی، اتنے زیادہ طبقات اس پر اپنی محنت صرف کر کے اس سے اپنا حصہ وصول کریں گے۔ معاشیات میں یہی بات ایک اور انداز سے یوں بھی کہی جاتی ہے کہ ایک شخص کا خرچ دوسرے کی آمدنی ہوتا ہے۔ ایک شخص جتنی زیادہ اشیاء خریدتا ہے، اتنے زیادہ لوگ اس سے مختلف سودوں کی وجہ سے آمدنی حاصل کریں گے۔ ہم بھی اپنے روزمرہ تجربے کی بنا پر خوب سمجھتے ہیں کہ ایک سامان جتنے زیادہ واسطوں سے ہم تک پہنچے گا، اس قدر زیادہ مہنگا ہوگا، یعنی اس قدر زیادہ لوگ اس میں اپنا حصہ وصول کریں گے۔ ان سب مثالوں کا نتیجہ یہ نکلا کہ گردش دولت کا دائرہ جتنا وسیع ہوگا، اتنے ہی لوگ اس سے اپنا کام و وہن کا سامان کر سکیں گے اور اپنی ضروریات پوری کرنے کے قابل ہوں گے۔ تجارت انہی بنیادوں پر ہوتی ہے۔ جبکہ سود میں ذخیرہ اندوزی اور جمع کرنے کا رجحان غالب ہے۔ کیونکہ سود پر پیسہ دینے والا یہ یقین رکھتا ہے کہ زیادہ سے زیادہ رقم اس کے پاس موجود ہو تاکہ وہ زیادہ سے زیادہ قرض دے کر سود جمع کر سکے۔ اگر وہ تجارت میں رقم لگائے گا تو اس کو نقصان کا خطرہ رہے گا۔ جبکہ یہی نقصان کا خطرہ اسے سود سے زیادہ امانت کا حقدار بناتا ہے۔ لیکن سود خوری ایک مزاج تشکیل دیتی ہے اور وہ ہے بغیر کسی محنت و کاوش کے مال جمع کرنے کی ہوس۔ یہی وہ لوگ ہیں جو ہر وقت اپنا مال گنتے رہتے ہیں۔ قرآن کریم میں ہے ﴿وَيَلِّ لِكُلِّ هُمْزَةٍ لُّمَزَةٍ الَّذِي جَمَعَ مَالًا وَعَدَّدَهُ﴾ (المزہ: ۲)

”ہر چغلی خور اور غیبت کر نیوالے پر افسوس جو مال جمع کرتا رہتا اور اسے گن گن کر رکھتا ہے“

سودی لین دین کا ایک بنیادی عنصر بچت ہے جو سرمایہ دارانہ نظام میں حیات بخش خون کہلاتی ہے سود کی جو صورتیں ہمارے معاشرے میں مروج ہیں، ان میں لوگ اپنی بچتیں بنکوں میں جمع کروا دیتے ہیں۔ اس طرح بھی صنعت کاری و تجارت کی حوصلہ شکنی ہوتی ہے..... کاروباری معیشت کی بنیاد ایسے اصول پر ہے جہاں ایک کی ضرورت دوسرے کے لئے رسد کی فراہمی کا ذریعہ اور ایک کی آمدنی دوسرے کا خرچ ہے۔ اگر یہ دائرہ کار درست گردش کرتا ہے تو معیشت کی ترقی اور فروغ یقینی ہے لیکن اگر گردش سرمایہ محدود ہو اور طلب و رسد میں رکاوٹ حائل ہو تو بے روزگاری، مہنگائی، قرض وغیرہ کو رواج ملتا ہے۔

بنک انٹرسٹ کے بارے میں یہ بات قابل ذکر ہے کہ سودی قرض لینے کا اہل وہی شخص ہے جو اس کے مقابل کوئی اور اسی قیمت کا اثاثہ رہن رکھوا سکے لہذا قرضے کی گردش امراء تک محدود رہتی ہے جبکہ علم معاشیات کا مسلمہ اصول ہے کہ گردش دولت کی رفتار جتنی تیز اور جتنے وسیع دائرہ کار ہوگی، معاشرہ کی معیشت بھی اسی رفتار سے ترقی کرے گی۔

مولانا عبدالرحمن کیلائی مرحوم (راقم کے نانا مرحوم) نے اپنی کتاب میں بڑی خوبصورتی سے اسلام میں گردش دولت کے فلسفے کو واضح کیا ہے جس میں سے ایک نکتہ کی وضاحت بڑی مفید ہوگی۔ آپ کہتے ہیں کہ ۱۰۰۰ روپے اگر کسی امیر شخص کے پاس ہوں تو دوسرے مال کی موجودگی میں اس کے خرچ کی نوبت دیر سے آئے گی اور وہ کچھ عرصہ محفوظ پڑا رہے گا۔ جبکہ یہ ۱۰۰۰ روپے اگر کسی غریب شخص کے پاس ہوں تو وہ ایک دو روز میں اس کو خرچ کرنے (گردش میں لانے) پر مجبور ہوگا۔ اسی طرح

سود کیا ہے؟..... کیا تجارتی سود بھی حرام ہے؟

اسلام زکوٰۃ و صدقات کے ذریعے امراء کو اپنا مال فقراء اور مساکین میں تقسیم کرنے کے احکام اور ترغیبات دے کر گردش دولت کی رفتار کو تیز تر کر دیتا ہے۔

(۵) سود افراط زریعہ کرتا ہے: سودی نظام کا ایک نتیجہ بے روزگاری کی صورت نکلتا ہے۔

ملک میں جتنی بھی صنعت کاری کی جائے گی یا تجارتی معاملات میں جو روپیہ استعمال ہوگا، صنعت کار یا تاجر اس پر بینکوں کو سود ادا کرنے کا پابند ہوگا۔ صنعت کار یا تاجر سود کی اس رقم کو اپنی جیب سے نہیں دیتا بلکہ اس سود کو بھی اپنی Product کی قیمت میں شامل کر دیتا ہے لہذا اس اضافی رقم کے باعث قیمت خرید میں اضافہ ہو جاتا ہے اور اس کا اثر براہ راست صارف کو برداشت کرنا پڑتا ہے۔ سود کی شرح کے تناسب سے ہی قیمت خرید میں اضافہ ہوگا اور گرانی اشیاء کا تناسب بھی معاشی مشکلات کا باعث بنے گا۔ جس تناسب سے اشیاء کی قیمت خرید میں اضافہ ہوگا، اسی تناسب سے صارفین کی تعداد میں کمی واقع ہوگی جس کے باعث طلب و رسد میں کمی واقع ہوگی جس کے نتیجے میں صنعت و تجارت نقصان کا سامنا کرنے کے بعد بند ہو جائے گی اور اس کا منفی اثر ملکی معیشت پر پڑے گا۔

افراط زر جو اس وقت ہماری ملکی معیشت کا سنگین ترین مسئلہ ہے، کا تعلق سود سے بھی ہے۔

حکومتیں عوام سے رقم حاصل کرنے کے لئے بینکوں میں زیادہ شرح سود پر قرض جمع کرانے کی ترغیب دیتی ہیں۔ جبکہ ملکی معیشت میں مندی کے باعث تجارت کر کے بھی اس قدر اضافہ حاصل کرنا مشکل ہوتا ہے۔ چنانچہ بینک اس شرح سود کی ادائیگی میں اپنا خسارہ پورا کرنے کے لئے سٹیٹ بینک سے تقاضا کرتے ہیں۔ بینکوں کے خسارے سے سٹیٹ بینک اور حکومت متاثر ہوتی ہے، چنانچہ اس خسارے کو کرنسی کی قیمت گرا کر، دوسرے لفظوں میں زیادہ نوٹ چھاپ کر حکومت پورا کر لیتی ہے۔

معاشی ماہرین یہ بات بخوبی سمجھتے ہیں کہ زیادہ شرح سود، ایک ناکام معیشت کی علامت ہو کرتی ہے۔ وہ حکومتیں جو مالی مشکلات کا شکار ہوں، عوام کو بینکوں کے ذریعے زیادہ شرح سود کا لالچ دے کر فوری طور پر تو سٹیٹ بینک کے دائرہ اختیار میں کافی رقم جمع کر لیتی ہیں لیکن یہ صورت حال دراصل ناکام معیشت کا پیش خیمہ ہو کرتی ہے۔ عین یہی صورت حال ان دنوں وطن عزیز میں بھی حکومت نے آمدن جمع کرنے کے لئے اپنار کھی ہے۔

یورپی ممالک میں یہی وجہ ہے کہ کچھ برسوں سے بہت کم شرح سود متعارف کرائی جا رہی ہے۔ ہمارے ہاں اگر یہ شرح سود ۱۵ فی صد کے لگ بھگ ہے تو جاپان اور یورپ میں بعض بینک ایک فی صد شرح سود پر بھی قرضے دے رہے ہیں۔ اور وہ اس سے بھی زیادہ کم کرنا چاہتے ہیں۔ جدید دنیا آج معیشت کی کامیابی کے لئے شرح سود کو ختم کرنے یا بالکل کم کرنے کے درپے ہے، اور تجربات کے بعد اسے کامیاب معیشت کی ضمانت قرار دے رہے ہیں اور ہم اسلام کے نام لیوا، اللہ کے واضح احکامات اور سود کے مفاسد خوب جاننے کے باوجود سود میں گھٹنے گھٹنے دھنسنے ہوئے ہیں، ہمارے لئے یہ مقام فکر ہے! ☆